

క్రీస్తు యొడల వ్రతస్సందన

కొలోస్సయులకు 3:15-17

కొలోస్సయులకు 3:1-14లో, వారు ఆధ్యాత్మిక విషయాల నిమిత్తము పరలోకము దిశగా పరికించి చూచుచుండవలెనని పౌలు కొలోస్సయులను ప్రోత్సాహించాడు. ఏలయనగా వారు లౌకిక విషయములలో క్రీస్తుతో కూడ మృతిచెందారు. ఇందు మూలమున, వారు కొన్ని శరీరేచ్ఛలను మరియు అభ్యాసములను విసర్జించి క్రీస్తునందలి నూతన లక్షణములను ధరించాలి. ఈ ఆదేశముల ప్రకారము చేయుచునే, వారు ఇతరులకు సహితము నేర్పించుచు, కృపాసహితముగా దేవునిని గూర్చి గానము చేయుచుండవలెనని పౌలు వారిని ప్రోత్సాహించాడు (3:15-17). వారు దీనంతటిని యేసు క్రీస్తు యొక్క చిత్త ప్రకారము చేయుచుండవలెను.

యేసు క్రీస్తు సమాధానమును పొందుకొనుట (3:15)

¹⁵క్రీస్తు అనుగ్రహించు సమాధానము మీ హృదయములలో ఏలుచుండ నియు్యుడి; ఇందుకొరకే మీరొక్క శరీరముగా పిలువబడితిరి; మరియు కృతజ్ఞులై యుండుడి.

“క్రీస్తు అనుగ్రహించు సమాధానము మీ హృదయములలో ఏలుచుండనియు్యుడి” (3:15)

సమాధానము (*eirēnē*) - హృదయ ప్రశాంతత్వమై యున్నది, అది అంతరంగమందలి నెమ్మది, ఆత్మ కలతచెందని ఒక లక్షణమై యున్నది. అది అమాయకుడుగాను, లోకములో నాకవసరమేమియు లేదన్నట్లుగాను దానిని పట్టించుకొనకుండా నిదురించుచుండు పసి పాపాయి ముఖంలో కనిపిస్తుంది. అంతరంగమందలి సమాధానము హృదయము యొక్క పరిస్థితియై యున్నది, అది ఒకని హృదయాంతరంగములో నెలకొని యుండుదాని వలన కలుగును గనుక అది వెలుపలి పరిస్థితుల పర్యవసానమై యుండనవసరములేదు.

యేసు అనుగ్రహించు సమాధానమును పొందునట్లు క్రైస్తవులు గంభీరముగా ప్రయాసపడవలసిన అవసరమున్నది (రోమీయులకు 14:19; 2 తిమోతి 2:22; 1 పేతురు 3:11). యేసు వారి హృదయములను ఏలుచు వారి ఆలోచనలను అదుపులో ఉంచుకొనునట్లు అనుమతించువారికి అది అబ్బుతుంది. తలుపులు, కిటికీలు మూసివేయుట ద్వారా సూర్యకాంతి మన ఇంటిలోనికి రాకుండునట్లు లేదా, వాటిని సువిశాలంగా తెరచుట ద్వారా అది ధారాళంగా మన ఇంటిలోనికి చొచ్చుకొని వచ్చునట్లు చేయగలము. అదే విధంగా, యేసు అనుగ్రహించు సమాధానము ప్రేవేశించునట్లు మనము మన హృదయములను తెరచుటకు ఎంపికచేసికొనగలము. వారి చింతలన్నిటిని పంచుకొనుచు వారి ప్రార్థనలలో దేవునికి కృతజ్ఞతాస్తుతులు చెల్లించుచు, వారు పౌలు వలన నేర్చుకొనిన వాటి ప్రకారముగా చేయుట ద్వారా, దేవుని సమాధానము వారి హృదయములకును తలంపులకును కావలి

యుండునట్లు వారు అనుమతించుచున్నవారౌదురని పౌలు ఫిలిప్పీయులకు అభయమిచ్చాడు (ఫిలిప్పీయులకు 4:6, 7, 9).

సమాధానమునకు మార్గమును యెరూషలేమునకు తెలియకుండెనను వాస్తవమునుబట్టి యేసు దాని గూర్చి ఎంతో విలపించాడు (లూకా 19:42). నిరాశపరచు ఇక్కట్లతో నిండియున్న లోకములో ఆయనను వెంబడించుచుండువారికి ఆయన తన సమాధానమును అనుగ్రహించునని వాగ్దానము చేసాడు (యోహాను 16:33), కానీ అది లోకమిచ్చునటువంటి సమాధానము కాదు (యోహాను 14:27). అప్పుడప్పుడు, లోకము భౌతిక సమాధానమును సమకూర్చవచ్చును; కానీ అది యేసు అనుగ్రహించు సమాధానమును సమకూర్చజాలదు. ఆయన కాడిని ఎత్తుకొని ఆయన వలన నేర్చుకొనువారికి విశ్రాంతి ననుగ్రహించునని ఆయన వాగ్దానము చేసాడు (మత్తయి 11:28-30).

యేసు అనుగ్రహించు సమాధానము మువ్విధములుగా నున్నది: దేవునితోను, ఇతరులతోను, మరియు స్వయంనకును కలుగు సమాధానము. వారు ఆయన జీవితము, బోధలు, మరణము, మరియు పునరుత్థానము ద్వారా దేవునితో సమాధానము కలిగియుండు ప్రత్యేకార్హతగల అవకాశమును యేసు తన అనుచరులకు సమకూర్చాడు (కొలోస్సయులకు 1:20; రోమీయులకు 5:1). ఈ సమాధానమును క్రీస్తునందుండువారు (2 కొరింథీయులకు 5:17-21), బాప్తిస్మము ద్వారా క్రీస్తులోనికి ప్రవేశించినవారు (రోమీయులకు 6:3; గలతీయులకు 3:27) కనుగొందురు.

క్రైస్తవులు తోటి సహోదరులతోను సమస్త జనులతోను సమాధానముతో జీవించవలసియున్నది (2 కొరింథీయులకు 13:11; 1 థెస్సలోనీకయులకు 5:13; హెబ్రీయులకు 12:14; యాకోబు 3:18). ధర్మశాస్త్రమును గోడను కూల్చివేయుట ద్వారా యేసు దీనిని సాధ్యం చేసాడు (ఎఫెసీయులకు 2:14, 15). క్రీస్తు యొక్క ఒక్క శరీరములో సభ్యులైయున్న క్రైస్తవులు ఒకరితో నొకరు సామరస్యపూర్వకమైన సంబంధములు కలిగి యుండవలెను (ఎఫెసీయులకు 2:16; 4:1-4). విశ్వాసులందరిలోను సమాధానము నెలకొని యుండునట్లు తన వంతుకు తాను నిర్వర్తించవలసిన బాధ్యత ప్రతి ఒక్క సభ్యునిపై నున్నది, ఏలయనగా క్రీస్తు సమాధానము ఒకరితో మరొకరు పంచుకొనవలసిన విషయమై యున్నది. వ్యక్తిగతంగా ఒక్క విశ్వాసి మాత్రమే గాక, విశ్వాస గృహమునకు చెందిన సకల విశ్వాసులు సహితము దానిని ఆనందంగా అనుభవించునట్లు ఆయన తన సమాధానమును అనుగ్రహించును. యేసు అనుగ్రహించు సమాధానము ఏలుచుండు ప్రతిచోట, ఆయన అనుచరులలో సామరస్యమునునది సమృద్ధిగా నెలకొని యుండును.

అత్యున్నత కలుషితము చేసిన అపరాధిత్వ భావము, అంతరంగమందలి అస్తవ్యస్తము, కల్లోలము, మరియు పాపము తొలగింపబడుట ద్వారా మన అంతరంగమందు యేసు అనుగ్రహించు సమాధానము కలుగుతుంది. ఒక వైపు దేవునితోను, మరొక వైపు ఇతరులతోను, స్వయంతోను సమాధానము కలిగియుండగల తీరును యేసు యొద్ద నేర్చుకొనుట ద్వారా సంపూర్ణమైనది మరియు నిత్యము నిలుచునదైన సమాధానము సాధింపబడగలదు.

క్రైస్తవుల హృదయములను క్రీస్తు సమాధానము ఏలుచుండవలెను (*brabeuō*). అది ఒక సంయుక్తమైన పదము *katabraueuētō* గా (కొలోస్సయులకు 2:18లో “అపహరించుట” అని అర్థమిచ్చుచు) కనిపించుచున్నప్పటికిని, సరిగ్గా ఇదే పదము గ్రీకు వాక్యభాగములో

ఇచ్చట మాత్రమే కనబడుతుంది. క్రొత్త నిబంధనకు వెలుపల ఇది ఉపయోగింపబడినప్పుడు “ప్రాథమికముగా, ‘పోటీలలో బహుమానముల నిచ్చుట’ అను అర్థము నిచ్చును; సర్వసాధారణంగా ఉపయోగింపబడినప్పుడు, ఒక తీర్మానమును చేసికొనుట, తీర్చిదిద్దుట, నిర్ణయించుట, ఏలుట ద్వారా ఎవరో మరొకరి కార్యకలాపమును నియంత్రించుట అను అర్థమిచ్చును.”¹ వారి జీవితములను నియంత్రించు విషయమును నిర్ణయించునది క్రీస్తు సమాధానమై యుండునట్లు క్రైస్తవులు అనుమతించవలెనను కోణంలో చూచినట్లయితే, ఈ పదము “మధ్యవర్తిత్వము వహించుట” యను అర్థము కూడ ఇచ్చును.² సంఘర్షణలు తలెత్తినప్పుడు, సమాధానపడుట కొరకైన ఆకాంక్ష కలహమును పరిష్కరించవలెను. క్రీస్తు సమాధానము మన హృదయములను ఏలుచుండునట్లు అనుమతించుట ద్వారా, సహోదరుల నడుమ తలెత్తుచు, సంఘములో నెలకొని యుండు ప్రశాంతత్వమును పాడుచేయుచుండు వివాదములకు సమస్యలకు మనము స్వస్థిచెప్పవచ్చును. తోటి క్రైస్తవులందరితోను సమాధానముతో సహజీవనము కొనసాగించవలెనను కోరిక చేత మన హృదయములు అదుపుచేయబడుచు ప్రోత్సాహకమును పొందుచున్నవైనట్లయితే, సులభమైన పరిష్కారములకు కొదువ ఉండదు.

దేవుని సమాధానము సకల సంఘముల యందంతటను సమృద్ధిగా వ్యాపింపవలెననునది పౌలు కోరికయై యుండినది. కొలొస్సీ పట్టణములోని విశ్వాసులు వారి అంతరంగమందును దేవునితోను గల సమాధానమును వ్యక్తిగతముగా సంపాదించుకొనుట మాత్రమే గాక, క్రీస్తు శరీరమును సంఘములోని వారందరితోను వారు సమాధానము కలిగియుండవలసినవారై యుండిరి.

“ఇందుకొరకే మీకొక్క శరీరముగా పిలువబడితిరి” (3:15)

కొలొస్సయులు వారి సమాధాన సిద్ధస్థావరమును వారు పిలువబడిన క్రీస్తు యొక్క ఒక్క శరీరములో (రోమీయులకు 12:5) కనుగొనవలెను. ఇందుకొరకే అను పదజాలములోని, “కొరకే” అను పదములకు (*eis*) “లోనికి” అని అర్థము. ఒక్క శరీరములో నెలకొనియుండు సమాధానము “లోనికి” వారు పిలువబడ్డారనునది పౌలు సందేశమై యుండెను. యేసు మనలనందరిని ఒక్క శరీరము లోనికి ఆహ్వానించుచున్నాడు, వివిధములైన అనేక శరీరములోనికి కాదు; గనుక మనము ఒకరితో ఒకరము సమాధానము కలిగి జీవించుచుండవలెను. యేసు మనలను అస్తవ్యస్తమైనవైయుండి సంఘర్షణలతో కూడిన పరిస్థితుల లోనికి పిలుచుట లేదు, కానీ ఒకటిగా ఐక్యము చేయబడిన విశ్వాసుల శరీరము లోనికి పిలుచుచున్నాడు. విభజనలు, అభిప్రాయ భేదములు, కలహములు, అసూయ, మరియు ఏదైన ఒక షక్షమునకు సుముఖముగా నుండు స్ఫూర్తి సమాధానమును సర్వనాశనము చేయును మరియు “ఒక్క శరీరము”ను ముక్కలు ముక్కలుగా విరుగగొట్టును. కలహము మరియు విభజన పైనుండి కలుగునవి కాదు; అవి యేసు నుండి గాని తండ్రి వలన గాని కలుగవు, కానీ దయ్యపు మూలముల నుండి కలుగును (యాకోబు 3:14-16). విశ్వాసుల ఒక్క శరీరము లోనికి పిలువబడినవారు కొలొస్సయులకు 3:8, 9లో పేర్కొనబడిన దుర్వ్యసనములను నిర్మూలించుకొని, 3:12-14లో వర్ణింపబడిన సద్గుణములను నిర్మించుకొన్నట్లయితే సమాధానము సాధింపవచ్చును.

“ఒక్క శరీరము” అని సూచించబడుచున్న ఈ సూచనలో, ఇతర వాక్యభాగములలో వలె పౌలు గ్రీకు సర్వనామము *autou*ను (“ఆయన” శరీరము) లేదా నిశ్చితమైన గ్రీకు ఉపపదమును (“ఆ”/“ఈ” శరీరము) వాడలేదు. విశేషంగా విశ్వాసులు ఒక్క శరీరము లోనికి పిలువబడినారని నొక్కివక్కాణించుటకు ఆయన ప్రయత్నించాడు.

మతసంబంధమైన నాయకులు ప్రజలను పక్షములుగాను, విభాగములను గాను విడగొట్టుచు వారిని తికమక పెట్టుచు వారిలో ఘర్షణలు తలెత్తునట్లు ప్రోత్సాహించారు (అపొస్తలుల కార్యములు 20:29, 30). ఇటువంటి కలహమును యేసు సహించడు; ఆయన ఐకమత్యమును మరియు ఏకత్వమును ఆశించుచున్నాడు (యోహాను 17:20-23). ఒక్క శరీరములో నెలకొని యుండు సమాధానము నిమిత్తము తన ప్రజలు విభాగింపబడి వేర్పాటుచేయబడిన సమాజములో నుండి వెలుపలికి రావలెనని ఆయన వారికి పిలుపునిచ్చుచున్నాడు. అల్లకల్లోలముగా ఉంటూ మానవ సంబంధములను నాశనముచేయుచున్న సాంగత్య సంబంధముల నుండి ఆశ్రయము నిచ్చునట్లు ఈ శరీరము వారికి ఒక సిద్ధస్థావరమై యుండవలెను.

“ఒక్క శరీరము” అను పదజాలము కొలోస్సీ పత్రికలో ఇచ్చట మాత్రమే కనిపించుచున్నది. శరీరము సంఘమైయున్నదని కూడ పౌలు కొలోస్సయులకు 1:18, 24లో రచించాడు. యేసు సమస్త జనులను ఆయన యొద్దకు ఆకర్షించుకొను నిమిత్తము (యోహాను 12:32) ఒక్క శరీరమై యున్న (ఎఫెసీయులకు 4:4; కొలోస్సయులకు 1:18 చూడుము), తన సంఘమును కట్టాడు (మత్తయి 16:18). సకల జనులు ఒకటై యుండునట్లు ఐక్యముచేయగల శక్తి ఆయనే, ప్రజలందరినీ ఒక్క శరీరముగా ఐక్యపరచువాడు ఆయనే (రోమీయులకు 12:5; 1 కొరింథీయులకు 10:17; 12:12, 20; ఎఫెసీయులకు 2:16). ఆయన లోనికి బాప్తిస్మము పొందుట ద్వారా మనము ఆయన లోనికిని, ఆయన ఒక్క శరీరము లోనికిని ప్రవేశించుదుము (రోమీయులకు 6:3; 12:5; 1 కొరింథీయులకు 12:13; గలతీయులకు 3:27). ఈ శరీరములో, మనము ఏకమగుదుము (గలతీయులకు 3:28). మనము ఒకరితో నొకరము సత్సంబంధములు కలిగియుండు వ్యవహారమును నిర్ధారించు అంశముగా యేసు అనుగ్రహించు సమాధానము క్రైస్తవులమైన మన లక్ష్యమై యుండవలెనను.

“మంద ఒక్కటియు, గొట్టెల కాపరి ఒక్కడును” అను విషయమును గూర్చి యేసు చెప్పాడు (యోహాను 10:16) మరియు విశ్వాసులందరును ఏకమై యుండవలెనని కూడా ఆయన ప్రార్థించాడు (యోహాను 17:20, 21). అది సంఘము “ఏక మనస్సు,” “ఏక హృదయమును,” మరియు “ఏకాత్మ్యము” కలిగియుండిన వారితో ఆరంభమయ్యింది (అపొస్తలుల కార్యములు 2:46; 4:32). వారు కూటముగా కూడుకొనినప్పుడు, వారు “ఏకమనస్కులై” యుండిరి (అపొస్తలుల కార్యములు 5:12; రోమీయులకు 15:6). విశ్వాసులలో ఏర్పడుటకు అవకాశములు గల విభజనలకు వారు దూరముగా నుండవలెను (1 కొరింథీయులకు 1:10; రోమీయులకు 16:17).

క్రైస్తవ ఆలోచనలలో పిలువబడినవారై యుండుట గూర్చిన భావము ముఖ్యమైనదై యున్నది కొలోస్సయులు పిలువబడిన పిలుపు వారి విషయంలో అది సంపూర్ణమైనదై యుండినదని 15వ వచనంలోని గ్రీకు పదము *eklēthēte* సూచించుచున్నది. వారు “పిలువబడినవారిలో” ఉండిరి (*klētos*; రోమీయులకు 1:6; 8:28; 1 కొరింథీయులకు

1:24).

ప్రతిఒక్కరు పిలువబడినవారగునట్లు (2 థెస్సలోనీకయులకు 2:13, 14) సువార్త సర్వ సృష్టికి ప్రకటింపబడవలసి యున్నది (మార్కు 16:15). ఏదిఏమైనా, పిలువబడినవారందరు ఏర్పరచుకొనబడినవారు కాదు. వారికివ్వబడిన పిలుపును అంగీకరించుటకు కొలోస్సయి పట్టణములోని క్రైస్తవులు ఎన్నుకొన్నారు. సువార్తకు లోబడనివారు శిక్షింపబడుదురు, లోబడువారు రక్షింపబడుదురు.

“మరియు కృతజ్ఞులై యుండుడి” (3:15)

ఈ చిన్న ఉత్తరములో, కృతజ్ఞతాభావమును పౌలు మాటవరుసకు తరచుగా ప్రస్తావించాడు (1:3, 12; 2:7; 3:15, 16, 17; 4:2). *Eucharistoi* అను విశేషణము (“కృతజ్ఞతా పూర్వకమైన”) గ్రీకు వాక్యభాగములో ఇచ్చట మాత్రమే కనిపించుచున్నది, కానీ ఇదే పదము యొక్క క్రియా రూపము, *eucharisteō* (“కృతజ్ఞత”), క్రొత్తనిబంధనలో ఇరవై ఐదు సార్లు ప్రయోగించబడినది మరియు ఇతర గ్రీకు సాహిత్యములో కూడ అది కనబడును. ఏదైన ఒక విషయములో నుండు మంచితనము లేక దాని వలన కలుగు మేలును మెచ్చుకొను చిత్తవృత్తి నుండి వెలుపలికి వచ్చు కృతజ్ఞతను అది సూచించుచున్నది. కృతజ్ఞతాస్తుతులు చెల్లించుచుండుట వారి జీవిత విధానమై యుండవలెనని పౌలు కొలోస్సయులకు ఇచ్చిన మందలింపై యుండినది. ఇతరులతో కూడ సామరస్య జీవితమును కొనసాగించువారు కృతజ్ఞతగలవారై యుండుటకు ఒక హేతువు కనబడుచున్నది. వారు ప్రేమ యను బంధముచేత ఇతరులతో ఐక్యపరచబడివారై, వారి వారి జాతుల నేపథ్యమును బట్టి వారిలో నున్న తారతమ్యములతో నిమిత్తము లేకుండా, ఒక్క శరీరములో అంగీకరింపడి యున్నారు గనుక కొలోస్సయుల హృదయములు కృతజ్ఞతతో నిండినవై యుండవలెను. కొందరు “కృతజ్ఞగలవారై” యుండు విషయములోను, “ఒక్క శరీరములోనికి పిలువబడినవారై” యుండు విషయములోను వేర్పడుచున్నారు, కానీ ఇతరులు ఒక సంబంధమును నెలకొల్పుకొనుచున్నారు:

“మరియు కృతజ్ఞులై యుండుడి” (*kai eucharistoi ginesthe*) అను మందలింపునకు కేవలము మనుష్యులు కృతజ్ఞతాపూర్వకమైన హృదయము కలిగియుండి దానిని ప్రార్థనలో దేవునికి తెలియజేయవలెననునది దాని అర్థము కాదు. ముఖ్యంగా, దేవుడు వారిని అంధకారసంబంధమైన అధికారములో నుండి విడిపించి వారిని తాను ప్రేమించిన తన కుమారుని యొక్క రాజ్యనివాసులనుగా చెన్నాడన్న నగ్న సత్యమును ఆయనను స్తుతించుటలోను, మహిమపర్చుటలోను అంగీకరించుట ద్వారా సమాజము దాని కృతజ్ఞతను చెల్లించుచుండవలెను (1:12). కృతజ్ఞతాస్తుతులతో కూడిన హృదయము, ఒక్క “శరీరము” యొక్క ఆధిపత్యములో అనగా, “సంఘములో,” క్రీస్తు “అధ్యశ్యదేవుని స్వరూపియై” యున్నాడని (1:15-20) ఆయనను మహిమపర్చుచుండుటను సంగీతములతోను కీర్తనలతోను వ్యక్తము చేయబడవలెను.³

ఈ లోకములో నున్న ప్రజలందరిలోను, కృతజ్ఞతగలవారై యుండుటకు క్రైస్తవులకు అత్యధిక కారణాలున్నాయి. క్రీస్తు ద్వారా మనము అనేక భౌతిక ఆశీర్వాదములు పొందుచున్నాము, మరియు క్రీస్తునందు మనము “ఆత్మసంబంధమైన ప్రతి ఆశీర్వాదమును” కలిగియున్నాము (ఎఫెసీయులకు 1:3). మనలను క్రైస్తవులైన స్నేహితులు, దేవుడు,

మరియు క్రీస్తు ప్రేమించుచున్నాడు. ఇంతేగాక, దైవకృతమైన శ్రద్ధను మనము ఆనందంగా అనుభవించుచున్నాము, వర్తమాన భవిష్యత్కాల నిరీక్షణతో నింపబడియున్నాము, మరియు వర్తమాన భవిష్యత్కాల జీవితము యొక్క వాస్తవముల గూర్చిన అంతర్దృష్టి కలిగియున్నాము. దేవుని ఉచితమైన కృపనుబట్టి మనము క్రీస్తు నందు దీవింపబడి యున్నాము (ఎఫెసీయులకు 1:7; 2 తిమోతి 2:1).

సంకీర్తనములతో ఆయనను ఆరాధించుట (3:16)

¹⁶సంగీతములతోను కీర్తనలతోను ఆత్మసంబంధమైన పద్యములతోను ఒకనికి ఒకడు బోధించుచు, బుద్ధి చెప్పుచు కృపాసహితముగా మీ హృదయములలో దేవునిని గూర్చి గానము చేయుచు, సమస్త విధములైన జ్ఞానముతో క్రీస్తు వాక్యము మీలో సమృద్ధిగా నివసించనియుండి.

“క్రీస్తు వాక్యము మీలో సమృద్ధిగా నివసించనియుండి” (3:16)

“క్రీస్తు అనుగ్రహించు సమాధానమును మీ హృదయములలో ఏలుచుండనియుండి,” అనియు క్రీస్తు వాక్యము మీలో సమృద్ధిగా నివసించనియుండి అనియు, ఒక్క శరీరములో ఉన్నవారందరికి, పౌలు చెప్పాడు. “క్రీస్తు వాక్యము,” “వాక్యము,” “దేవుని వాక్యము” మరియు “ప్రభువు వాక్యము” వంటి పదజాలములు నూతన నిబంధనలో తరచుగా కనిపించుచుండును.⁴ “నా మాట”⁵ అని యేసు కొన్ని పర్యాయములు సెలవిచ్చాడు, కానీ “క్రీస్తు వాక్యము” అను మాటలు ఇచ్చట మరియు రోమీయులకు 10:17లో మాత్రమే కనిపించును (అట్లయునప్పటికిని, రోమీయులకు 10:17లోని “మాట” గ్రీకులో *logos* కంటే *rhēma* అని ఉంది.

“క్రీస్తు వాక్యము” క్రైస్తవునిలో సమృద్ధిగా నివసించవలసి (*enoikeō*) యున్నది. “నివసించుట” అనగా “ఒకరికి అది సుపరిచితమైనదై వానితో/లో సౌకర్యవంతముగా నుండుట” అని అర్థము. క్రొత్త నిబంధనలో ఈ పదము యొక్క ఇతర రూపములు కనిపించును (రోమీయులకు 8:11; 2 కొరింథీయులకు 6:16; 2 తిమోతి 1:5, 14). ఇచ్చట నిర్దిష్టమైన ఈ పదరూపమును ప్రయోగించుట ద్వారా, క్రీస్తు వాక్యము వారిలో ఎదతెరిపిలేకుండా నివసించుచు వారి జీవితములో అది ఒక స్థిరమైన భాగమైయుండునట్లు వారు అనుమతించవలెనని పౌలు కొలోస్సయులను మనవి చేయుచుండెను.

“సమృద్ధిగా” (*plousiōs*), అను పదము “పుష్కలముగా” అని కూడా అనువదించబడినది (1 తిమోతి 6:17; తీతు 3:6; 2 పేతురు 1:11, అనగా “నిండుగా,” “సంపూర్ణముగా,” మరియు “యావత్తు” అని అర్థము. ఈ సహోదరుల హృదయములలో క్రీస్తు వాక్యము సమృద్ధిగా నివసించవలసి యుండినది, దానిని వారు తమ మనస్సుల్లోనికి సంతోషంతో స్వాగతించవలెను. అది లౌకిక విషయాలతో నిండియుండకూడదు లేదా అది వారి హృదయములో దానికీష్టమైన స్థానమును ఆక్రమించుకొనకుండునట్లు దానిని నిరోధించకూడదు. వాక్యము, దాని సంపన్నతతో - అనగా, పరిమాణములో మాత్రమే కాదు, కానీ శ్రేష్ఠతలోను సమృద్ధిగా నివసించవలెనని కూడ పౌలు భావించియుండును. యేసు

ప్రబోధములలోని ఆణిముత్యాలు మరియు సమృద్ధి వారి అంతరంగములో నివసించుచు, సంకీర్తనముల ద్వారా అది ప్రదర్శింపబడవలెను.

గంభీరమైన యేసు మాటలు గ్రంథస్థం చేయబడి లిఖితపూర్వకమైన రూపములో కొలొస్సయులకు అందుబాటులో ఉండకపోవచ్చును. వారికి యేసు ఉపదేశములు తెలియజెప్పబడవలెనంటే వారు పరిశుద్ధాత్మ చేత ఆదేశములియ్యబడినవారి మీద ఆధారపడవలసి యుండినది (ఎఫెసీయులకు 3:3-5). యేసు ఉపదేశములను సంకీర్తనములుగా గానంచేసికొనునట్లు వాటికి స్వరకల్పన చేయుట, వారు వాటిని జ్ఞాపకముంచుకొనగలుగుటకు సహాయము చేయుటలో ఒక విధానమై యుండినది. ఇలా చేసినప్పుడు, స్వర మాధుర్యం యొక్క సహాయము లేకుండా జ్ఞాపకానికి తెచ్చుకొనుటకు కష్టమగు పాటలలోని వేల కొలది చరణములను ప్రజలు జ్ఞాపకముంచుకొనగలిగారు. పాటలలోని ఆలోచనలపైనే మనస్సును కేంద్రీకరించుట ద్వారా, పాటలు పాడుచుండు లేదా వినుచుండువారి మనస్సులో అది సమృద్ధిగా నివసించునట్లు చెరగని ముద్ర వేయును. పాత నిబంధనకు బదులుగా, యేసు బోధలను వారి మనస్సుల్లో నిలిపియుంచుకొనుట గూర్చి కొలొస్సయులు ఎక్కువ శ్రద్ధ చూపించవలసినవారై యుండిరి. ఆది సంఘము అపొస్తలుల బోధయందును (అపొస్తలుల కార్యములు 2:42), యేసు వారికి ప్రత్యక్షంగా లేదా పరిశుద్ధాత్మ సహాయముతో ప్రబోధించిన ఉపదేశములలోను కొనసాగినది (యోహాను 14:26; 16:13).

“ఒకనికి ఒకడు బోధించుచు, బుద్ధి చెప్పుచు ... సమస్తవిధములైన జ్ఞానముతో క్రీస్తు వాక్యము మీలో నివసించియుండి” (3:16)

క్రీస్తు వాక్యము వారిలో నివసించుచుండినది గనుక అది వారి సంకీర్తనముల ద్వారా వ్యక్తము చేయబడుచున్నట్లుంటే, వారు ఉపదేశింపబడుటకును మందలింపబడుటకును అవసరమైన జ్ఞానమునకు అది మూలాధారమగును. జ్ఞానము (*sophia*) క్రైస్తవులకు ప్రాముఖ్యమైన విషయమై యున్నది. జ్ఞానమును పౌలు ఈ ఉత్తరములో ఆరు సార్లు పేర్కొన్నాడు (1:9, 28; 2:3, 23; 3:16; 4:5). ఆయన కొరింథీయులకు వ్రాసిన పత్రికలో లౌకిక జ్ఞానముకును నిజమైన జ్ఞానముకును గల తారతమ్యమును పోల్చి చూపించాడు (1 కొరింథీయులకు 1:17-2:13). దేవుని వాక్యము తెలియజెప్పు విషయములను తెలిసికొనుట మాత్రమే కాదు, కానీ కొలొస్సయులు దానిని జ్ఞానయుక్తముగా సంఘ క్షేమాభివృద్ధి నిమిత్తము సద్వినియోగము చేసికొనవలెను.

కొలొస్సయులను అగచాట్ల పాలుజేయుచుండిన అబద్ధ బోధకుల జ్ఞానమునకు తారతమ్యముగా, యేసు ఉపదేశములలో గల జ్ఞానము స్వచ్ఛమైనది మరియు అది పరిపూర్ణమైనదై యున్నది. ఆకర్షణీయముగా నుండునట్లు అలంకరించుకొనవలసిన అవసరం దానికి లేదు, ఏలయనగా ఆయన మాటలు శ్రోతల ఆధ్యాత్మిక అవసరములకు చాలినంతగా సమకూర్చును. దేవుని సత్యము యేసు పలికిన పలుకులు (యోహాను 12:49, 50) మరియు లిఖితపూర్వకముగా నున్న వాక్యము ద్వారా (1 కొరింథీయులకు 14:37; 1 యోహాను 1:1-4) తెలియజేయబడినది. యేసు బోధల సంపూర్ణత ఆయన వాక్యము ద్వారా మాత్రమే తెలియనగును.

“సమస్త జ్ఞానము” అనునది “మీలో నివసించనియుండి” లేదా ఒకనికి ఒకడు బోధించుచు, బుద్ధిచెప్పుచు అను పదజాలములను మార్పు చేయగలదు. అది మొదటి దానిని సవరించినట్లయితే, కొలోస్సుయులు దేవుని వాక్యమును జ్ఞానముక్తంగా వారి జీవితముల లోనికి చేర్చుకొనవలెను. అది రెండవ దానిని సవరించినట్లయితే, దీనిని అధిక సంఖ్యాకృతైన అనువాదకులు మరియు వ్యాఖ్యానకర్తలు ఇష్టపడుదురు, కొలోస్సుయులు క్రీస్తు జ్ఞానముతో (2:3) ఒకరినొకరు బోధించుకొనుచు, బుద్ధిచెప్పుకొనుచుండవలెను.

“బోధించుచు” (*didaskontes*) అనగా, ఆదేశముల ద్వారా విద్యాబుద్ధులను నేర్పుట అని అర్థము. “బుద్ధి చెప్పుట” (*nouthetountes*) అనుచితమైన ప్రవర్తనకు సంబంధించి మార్గనిర్దేశనము నిచ్చుటను లేదా సలహా సహాయము చేయుటను సూచించుచున్నది, గనుక తద్వారా ఇతరులు వారి ఆధ్యాత్మిక జీవితములను మెరుగుపర్చుకొనుటకు సహాయము చేయగలుగునట్లు వారిని హెచ్చరించుట అని అర్థమిచ్చుచున్నది. కీర్తనలు పాడుట ద్వారా, క్రైస్తవలు ఒకరినొకరు బుద్ధిచెప్పుకొనుచు ఒకరినొకరు బలపర్చుకొనవలసి యున్నది, ఈ కీర్తనలు ప్రోత్సాహకము నిచ్చునవియు బోధనాత్మకమైనవై యుండగలవు.

పాటలు పాడుట ద్వైదిశలలో వెళ్లుచుండు ఒక కార్యకలాపమై యున్నది; మన పాటలలోని మాటలు ఇతరులు మరియు దేవుని వైపు వెళ్లుచున్నవై యుండవలెను. పాటలు పాడుట ఇతరులకు బోధించుచు వారికి బుద్ధి చెప్పుచుండవలెను కాబట్టి, అది క్రైస్తవ సమాజములో పంచుకొనబడవలసిన ఒక కార్యకలాపమై యున్నది. అది పాటలు పాడుచుండు వారికిని దేవునికిని మధ్య సమాచారమును చేరవేయ ఒక సాధనమై యున్నది. అది సమతుల్యముగా నుండవలెనంటే, పాటలలో ఇరువురును చేరియుండవలసిన అవసరం ఎంతైనా ఉన్నది. ఒకరిని మించిమరొకరికి అత్యధిక ప్రాధాన్యత నిచ్చుట వలన పాటలు పాడుటలో గల సదుద్దేశము నెరవేరదు.

“ఒకనికి ఒకడు” - క్రీస్తు మాటలను సంఘమంతటి ప్రయోజనార్థమై ఒకరితో నొకరు పంచుకొనుచుండు క్రైస్తవుల సమాజమును సూచించుచున్నవని అర్థంచేసికొనవలెను. పీటర్ టి. ఓబ్రయెన్ ఇలా రచించాడు,

ఏదిఏమైనా, ఇచ్చట, ఇది ఒకనికి ఒకడు బోధించుకొనుచు బుద్ధిచెప్పుకొనుచుండు సంఘ సభ్యులై యున్నారు ... వారు ఒకనికి ఒకడు (*heautous*, “మీకై మీరే,” ఇది *all'ellous*, అనగా “ఒకనికి ఒకడు”కు వాస్తవముగా భిన్నమైనది కాదు, ఏలయనగా పరస్పరమైన భావములో అది ఆత్మార్థకమైనదై యున్నది).⁶

కొలోస్సుయులు 3:16 మరియు ఎఫెసీయులకు 5:19లో పేర్కొనబడినట్లు పాటలు పాడుట క్రైస్తవ కూడికలలోని ఆరాధనకు బదులుగా కాదు, కానీ వ్యక్తిగతముగా లేదా ఏకాంత కూటములలో పాడుకొనుట గూర్చి ఉదహరించి చెప్పబడిన విషయమని కొందరు చెప్పుదురు. ఈ అభిప్రాయము తప్పని ఎఫ్. ఎఫ్. బ్రూస్ చెప్పుచున్నాడు:

“మీలో” అనగా, “మీ అంతరంగములో” (వ్యక్తిగత క్రైస్తవులముగా) లేక “మీ మధ్య” (ఒక క్రైస్తవ సమాజముగా) అని అర్థమా? రెండింటిలో ఒక అర్థము అంగీకరింపబడవలసి యున్నట్లయితే, సందర్భము దృష్ట్యా సామూహిక భావము ఎక్కువగా ఎంపిక చేసికొనబడవలసినదై యున్నప్పటికిని, బహుశా (పౌలు), ఈ రెండింటిలో ఏ ప్రత్యామ్నాయమునైనను గట్టిగా పట్టుకొని వ్రేలాడుటకు అంతగా పట్టించుకొని యుండదు.

వారి కూడికలలో క్రైస్తవ సందేశము చాటింపబడునట్లు మరియు క్రైస్తవ ప్రబోధములు అభ్యజేయబడునట్లు చాలినంత ఆస్కారము ఉండవలెను.⁷

సంఘము చేత చేయబడుచుండు కార్యకలాపములకు ఈ వచనమును అన్వయించుచు ఎదుఅర్డ్లోహ్సె ఈ అభిప్రాయముతో ఏకీభవించాడు. “వచనము 15 ప్రోత్సాహించుచున్నట్లుగా, దేవుని మహిమపర్యటకుగాను సమాజము చేత చదువబడుచుండు వాక్యము మరియు పాడబడుచుండు పాటలు వింటూ వాటిని నెమరువేసుకొనుట ద్వారా సముచితమై కృతజ్ఞతాస్తుతులు చెల్లించబడుచుండును.”⁸

ఆది సంఘములో కూడికలు నిర్వహింపబడుచుండినప్పుడు, ఆరాధనలో పాటలు పాడుట ఒక ప్రాముఖ్యమైన భాగమైయుండినది. ప్లినిది యంగర్ (దాదాపు క్రీ.శ. 61లో జన్మించినవాడు, గాయ్ యస్ ప్లినియస్ సీసెలియస్ సెకండస్), ఆయన క్రైస్తవులతో తారసపడుట గూర్చి రచించాడు. రోమా సామ్రాజ్యాధికారియైన ట్రాజన్ కు ఆయన రచించిన ఉత్తరములలో, ఆయన క్రైస్తవులను కలిసికొనినప్పుడు వారితో ఎలా వ్యవహరించాడో ప్లిని వర్ణించాడు. క్రైస్తవ సమాజ కూడికలలో నిర్వహింపబడుచుండిన కార్యకలాపములకు సంబంధించి, ఈ ఉత్తరములు ఒక క్రైస్తవేతరుల మూలముల నుండి లభించుచున్న వాంగ్మూలములను సమకూర్చుచున్నవి. “సూర్యోదయమునకు మునుపే, పెండలకడనే, వారు నిర్దిష్టమైన ఒక రోజున కూటమిగా కూడుకొనుచు, క్రీస్తును ఒక దేవునిగా కొలుచుచు, పాటలలోని ఒక వచనమును విడిచి మరొక వచనమును పాడుట వారికొక వాడుకయై యుండినదని” ఆయన దాదాపు (క్రీ.శ. 110లో రచించాడు.⁹ క్రైస్తవులు వారి ఆరాధనా సమయంలో, ఈ వాక్యభాగములో పాటలు బ్రతిమలాడుచునట్లుగానే (3:16), పాటలు పాడారని చెప్పుటకు క్రైస్తవ రచనలకు ఇదొక చారిత్రాత్మకమైన నిదర్శనమై యున్నది.

“సంగీతములతోను కీర్తనలతోను ఆత్మసంబంధమైన పద్యములతోను” (3:16)

సంగీతములతోను కీర్తనలతోను ఆత్మసంబంధమైన పద్యములతోను (ఇదే విషయము ఎఫెసీయులకు 5:19లో కూడ పేర్కొనబడియున్నది) - అవి ఆది సంఘము పాడినటువంటి పాటలై యుండినవి. ఈ మూడింటి నడుమ గల నిశ్చితమైన విలక్షణతను గుర్తించుట కష్టమని అంగీకరించుటకు వ్యాఖ్యానకర్తలు సర్వసాధారణంగా ఏకీభవిస్తారు, ఈ మాటలు బహుశా నానావిధములైన పాటల రూపములను వర్ణించునవై యుండవచ్చును. “కీర్తనలు” (*psalmoi*) అనగా, పాత నిబంధనలోని కీర్తనల గ్రంథము యొక్క స్వభావమును ప్రతిబింబించు పాటలని కొందరు సలహా ఇచ్చారు లేదా యూదు కీర్తనల రూపమును అనుసరించుచు రచింపబడిన పాటలై యుండును. “సంగీతములు” (*hymnoi*) - క్రైస్తవ రచయితలచే రచింపబడిన స్తుతి గీతములై యున్నవి. “ఆత్మసంబంధమైన పద్యములు” - ఆది సంఘము నెలకొని యుండిన కాలములో పాడబడుచుండిన పాటల ప్రకారము రచింపబడిన పవిత్రమైన పాటలై యున్నవి. “పాటలు” (*odai*) - ఇవి మతసంబంధమైన లక్షణములుగలవై యుండనవసరములేదు, కానీ పాడబడవలసిన పాటలను పాటలు ప్రత్యేకించి పేర్కొన్నాడు; అవి మతసంబంధమైనవై లేక వాటి లక్షణములలో అవి “ఆత్మసంబంధమైనవై” యుండవలెను. ఓబ్రయెన్ ఇలా చెప్పుచున్నాడు,

పై పద్యముల మధ్యగల బలమైన వ్యత్యాసములను తెలియజెప్పలేకపోయినప్పటికిని, వెవ్వేరు పదముల ఆధారంగా నూతన నిబంధనలోని సంగీతములకు ఒక సరైన వర్గీకరణము చేయబడలేకపోయినప్పటికిని ... ఈ మూడు పదములను అనగా, “కీర్తనలు,” “సంగీతములు,” మరియు “పాటలు” అను పదములను ఒక్కటిగా తీసికొనినప్పుడు, “పాటలు పాడునట్లు పరిశుద్ధాత్మ అనుగ్రహించు ప్రేరేపణకు సంబంధించిన సంపూర్ణమైన శ్రేణిని” అవి వర్ణించును ... క్రీస్తు వాక్యము సంఘ సభ్యుల అంతరంగములో సమృద్ధిగా నివసించుచు వారిని నియంత్రించుచుండును గనక వారు పరిశుద్ధాత్మ చేత ప్రేరేపింపబడిన కీర్తనలతోను, సంగీతములతోను, మరియు పాటలతోను ఒకనికీ ఒకడు బోధించుచు, బుద్ధి చెప్పుకొనుచుండురు¹⁰

“కృపాసహితముగా మీ హృదయములలో దేవుని గూర్చి గానము చేయుచు” (3:16)

గానము చేయుచు (*adontes*) - దీని సమేతంగా దేవుని ఆరాధించువారి హృదయములలో (*kardiai*) ఆయనకు కృతజ్ఞతాస్తుతులు [*charis*] చెల్లించుచుండు తాత్పర్యము కూడ ఉండవలెను. దాదాపుగా దీనికి సమాంతరంగా నున్న వాక్యభాగములో (ఎఫెసీయులకు 5:19), “మీ హృదయములలో ప్రభువును గూర్చి పాడుచు” (*adontes*) కీర్తించుచుండవలెనని (*psallontes*) పౌలు ఎఫెసీయులకు రచించాడు. *Psalmos* నకు, అనగా “కీర్తన”కు సహజాతీయ క్రియాపదమై యున్న *psallō* యొక్క అర్థము గూర్చి కొందరు వాదోపవాదములు చేయుదురు. (“అదనపు అధ్యయనము కొరకు: *Psallō* యొక్క అర్థమును” చూడుము - ఈ పుస్తకములో అది మరొక చోట ఉన్నది.)

వారు చేయుచుండు సమస్త కార్యములలో వారు దేవునికి “కృతజ్ఞతాస్తుతులు” చెల్లించుచుండవలెను. ఆదేశమును కొలొస్సయులకు తరువాత వచనంలో పౌలు ఇచ్చాడు కాబట్టి, దాని ప్రాథమిక అర్థమునకు ఎక్కువ అనుగుణముగా నున్న “ అంగీకరించుటకు హితమైనదై యున్నది, మాధుర్యమైనదై యున్నది” యని *charis* ను అర్థంచేసుకొనవలెనని J. B. లైట్ ఫుట్ తన అభిప్రాయమును తెలియజేసాడు.¹¹ ఈ పదము KJV మరియు NKJVలో “కృప” అని అనువదించబడినది కానీ ఇతర అనువాదములలో (RSV; NRSV; 1977 NASB; NASB; NIV; TNIVలలో) “కృతజ్ఞతాస్తుతులు చెల్లించుట,” లేక “కృతజ్ఞతాపూర్వకమైన,” లేక “కృతజ్ఞత” అని అనువదించబడినది. ఇతర వాక్యభాగములలో *charis* దాని అర్థమును అరుదుగా నిలిపియుంచుకొంటున్నప్పటికిని, ఇచ్చట దానికి కృతజ్ఞతాస్తుతులు చెల్లించుట, కృతజ్ఞతయను అర్థమని అనువాదకులు మరియు వ్యాఖ్యానకర్తలు సర్వసాధారణంగా ఏకీభవిస్తారు.

Charis, అదే మూల పదములో నుండి వచ్చిన పదము, NASBలో “కృప” అని 122 సార్లు, “కృతజ్ఞత” అని 3 సార్లు, “కృతజ్ఞతాపూర్వకమైన” అని 2 సార్లు, మరియు “కృతజ్ఞతలు” అని 6 సార్లు అనువదించబడినది. *Charis* అను పదము తరచుగా “కృతజ్ఞతాస్తుతులు చెల్లించుట” సందర్భములో ప్రయోగింపబడకపోయినప్పటికిని, కొన్ని సందర్భాల్లో ఈ అర్థము బహు చక్కగా సరిపోతుంది (రోమీయులకు 6:17; 1 కొరింథీయులకు 15:57; 2 కొరింథీయులకు 2:14; 8:16; 9:15). అందము, ఆకట్టుకొను ఆకర్షణ దాని ప్రాథమిక అర్థమై యున్నవి, వీటిని మనోహరమైన, కృపాసహితమైన, మరియు

సౌందర్యవంతమైన అని వర్ణింపవచ్చును. సంబంధముల గూర్చి ప్రస్తావించుకొనునప్పుడు, కృప అను పదమునకు అయోగ్యమైన అనుకూలతలను అనుప్రొంచుట యని అర్థము. కొన్ని పర్యాయములు ప్రత్యేకమైన అనుగ్రహముల విషయములో అది కృతజ్ఞత మరియు కృతజ్ఞతాస్తుతులు చెల్లించుట యను అర్థమిచ్చును.

సమస్తమును ఆయన పేరట చేయుట (3:17)

¹⁷మరియు మాటచేత గాని క్రియచేత గాని, మీరేమి చేసినను ప్రభువైన యేసు ద్వారా, తండ్రియైన దేవునికి కృతజ్ఞతాస్తుతులు చెల్లించుచు, సమస్తమును ఆయన పేరట చేయుడి.

“మీరేమి చేసినను ప్రభువైన యేసు ద్వారా, తండ్రియైన దేవునికి కృతజ్ఞతాస్తుతులు చెల్లించుచు, సమస్తమును ఆయన పేరట చేయుడి” (3:17)

కొలొస్సయులు పౌలు పేర్కొనిన ప్రతి విషయమును పాటించుట మాత్రమే కాదు, కానీ వారు మాటచేత గాని క్రియచేత గాని ఏమి చేసినను అది యేసు నామములో చేయబడవలసి యుండినది. సమస్తము అను మాట సద్విషయములను మాత్రమే సూచించుచున్నది, చెడు అలవాట్లను దురభ్యాసములను కాదు.

క్రైస్తవ్యము ఒక చైతన్యవంతమైన మార్గమై (మతమై) యున్నది. క్రైస్తవులు పనులు చేయవలెను, వాటితోపాటు ఎరిగియుండవలెను (యాకోబు 4:17), ప్రవర్తించవలెను మరియు అదే సమయంలో నమ్మవలెను (యాకోబు 2:24), మరియు చెప్పుటయేగాక చేయుచుండవలెను (మత్తయి 23:3). సమస్త ప్రజలు కేవలము వారు ఎరిగియుండి నమ్ముచున్న విషయములనుబట్టి మాత్రమే కాదు, కానీ వారి నోటి మాటలనుబట్టియు (మత్తయి 12:37) మరియు వారి క్రియలను బట్టియు (ప్రసంగి 12:14; మత్తయి 16:27; రోమీయులకు 2:6; 2 కొరింథీయులకు 5:10; 1 పేతురు 1:17) తీర్పు తీర్చబడుదురు. ఈ హేతువునుబట్టియే, మనము మన నోటి మాటల్లోను, క్రియల్లోను అత్యంత జాగ్రత్తపరులమై యుండవలెను.

విధేయతను ప్రదర్శించు బాహ్య వ్యక్తికరణములు హృదయాంతరంగములో నుండి ప్రేరేపింపబడినవై పెల్లుబుకవలెను (రోమీయులకు 6:17), అలాగే ఒకడు కార్యశీలకమైన విషయంలోనికి కదంత్రొక్కుచు ముందుకు వెళ్లునట్లు వానిని వాని విశ్వాసము పురికొల్పును (హెబ్రీయులకు 11:4, 5, 7; యాకోబు 2:14-26). ఒకని నోటిమాటలు, అగ్రహముతో కూడిన చర్చలు, జాలి, ద్వేషము, ప్రేమ, దయ, దుఃఖము, సంతోషము, కామోద్రేకము, సద్గణము, పొరపాటు, సత్యము, మరియు ఇతరమైన ఏ క్రియయైనను - అది మంచిదైనను చెడ్డదైనను (మత్తయి 12:34-36) - వీటన్నిటికిని హృదయము మూలమై యున్నది. ఇందునుబట్టియే, తీర్పు మన మాటలు మరియు క్రియలపై ఆధారపడియున్నది.

“ఏమి చేసినను” మరియు “సమస్తము” అను మాటలు ఒకే మూల పదము నుండి వచ్చినవై యున్నది, గనుక సమస్తమును యేసు అధికారము చొప్పున చేయవలసిన ప్రాముఖ్యతను అవి ఉద్ఘాటించుచున్నవి. ప్రభువైన యేసు పేరట అను మాటల భావము ఇదే.

విల్యమ్ హెండ్రిక్సన్ సరిగా గమనించిన వివరము ఇలా ఉన్నది,

వేడు, ఆయన తనను తానే ప్రత్యక్షపరుచుకొనినట్లు, ప్రభువైన యేసునే సూచించుచున్నదని గుర్తించుకొనవలెను. “పేరట” అనగా తదనుసారంగానే, “ఆయనతో గల ప్రాణాధారమైనంతటి సంబంధములో” అని అర్థము, అనగా, ఆయన బయలుపరచిన తన చిత్తమునకు అనుగుణముగా, ఆయన అధికారము క్రింద, ఆయన శక్తిపై ఆధారపడియున్నదని అర్థము.¹²

కొలోస్సయులు సమస్తమును “ప్రభువైన యేసు” నామములో [en] చేయవలసి యుండినది. అనగా, వారు ఏమి చేసినను సమస్తము తన నామము చేత ప్రాతినిధ్యం వహించిన యేసు గౌరవార్థమై, యేసుకు లోబడుచున్నవారై, యేసుకు మర్యాద ఇచ్చుచున్నవారై చేయవలెనని అర్థము. యేసు, యేసైయున్న ఆయనే, నామము యెడల ఉండు ఈ వైఖరి, ప్రతి చర్యకు ప్రోత్సాహకము నిచ్చు శక్తియై యుండవలెను. వారు ప్రతి పనిని ఆయన చిత్త ప్రకారము చేయవలసి యుండినది, ఆయన కోరికలకు విరుద్ధమైనది ఏదియు చేయకూడదు; ఈ విధంగా వారు ఆయన అధికారమును గౌరవించుచు సమస్తమును ఆయన నామములో చేయుచుండురు.

క్రైస్తవుల కార్యకలాపములు మానవ అధికారముపై ఆధారపడవు. ఏదైన ఒక అలవాటు మతసంబంధమైన ఉపదేశకని చేత ప్రవేశపెట్టబడినట్లయితే, దానిని అంగీకరించువారు ఆ అభ్యాసమును దానిని ప్రవేశపెట్టిన వాని పేరట మాత్రమే కొనసాగించుచుండురు. ఇటువంటి అభ్యాసము యేసు నామములో అభ్యసించబడనేరదు.

అధికారము విషయములో యేసు అత్యున్నతమైనవాడై యున్నాడు. ఆయన “ప్రభువు” అనియు, “యేసు” అనియు లేదా “క్రీస్తు” అనియు ప్రస్తావించబడుచున్నాడు. “ప్రభువు” - అధికారమును సూచించు పదమైయున్నది; అది తండ్రిని (మత్తయి 4:7) అదే సమయంలో యేసును (1 కొరింథీయులకు 8:6) సూచించవచ్చును. క్రొత్త నిబంధనలో, “ప్రభువు” అను పదము ప్రాథమికంగా యేసును సూచించుటకు ప్రయోగింపబడనది. “యేసు,” హెబ్రీభాషలో “యెహోషువ” అనునదై యున్నది, అనగా “యాహ్వే రక్షించును” లేక “యాహ్వే రక్షణయై యున్నాడు” అని అర్థము. “క్రీస్తు” అనునది హెబ్రీ పదము “మెస్సీయా”కు సమానమైన బిరుదై యున్నది; “రాజుగా, ప్రవక్తగా, లేక యాజకుడుగా అభిషేకింపబడినవాడు” అని దీని అర్థము.

యేసు నామము గూర్చి చెప్పబడినది, ఆయన విషయంలో కూడ అదే విధంగా యథార్థమై విషయమై యున్నది. ఆయనను ఆయన నామము నుండి వేరుచేయకూడదు. ఆయన నామము అన్ని నామములకు పైనున్నది (ఎఫెసీయులకు 1:21; ఫిలిప్పీయులకు 2:9), గనుక ఆయన ఇతరమైన వారందరికి పైన ఉన్నవాడై యున్నాడు. ప్రతి మోకాలు ఆయన నామములో వంగును (ఫిలిప్పీయులకు 2:10) గనుక ఆయన యెదుట అది వంగి నమస్కరించును. కొన్ని మనవులు పాటింపవలెనని పౌలు యేసు నామములో విన్నపములు చేసినప్పుడు (1 కొరింథీయులకు 1:10; 2 థెస్సలోనీకయులకు 3:6; 2 తిమోతి 2:19), ఆయన యేసునే గౌరవించుట గూర్చి చెప్పుచుండెను. వారి జీవిత గమనమును వారు “ప్రభువు నామములో” - అనగా, యేసు అధికారము చొప్పున మరియు ఆయన సార్వభౌమత్వము

ప్రభువుగా గుర్తింపబడుచు - కొనసాగుచుండవలెనని పౌలు 3:17లో కొలోస్సయులను బ్రతిమాలచున్నాడు.

యేసు క్రీస్తును వెంబడించువారు “క్రైస్తవులు” అని పిలువబడుదురు. క్రైస్తవులమైన మనము, క్రీస్తు రక్తము చేత కొనబడియున్నాము (ప్రకటన 1:5). మనము ఆయన దాసులముగా ఆయనకు చెందినవారమై యున్నాము (1 కొరింథీయులకు 7:22; ఎఫెసీయులకు 6:6) గనుక మనము ఆయనను మహిమపరచవలసియున్నది (1 కొరింథీయులకు 6:20). మనము చేయుచుండు సమస్తమును ఆయన పేరట - అనగా, ఆయన చిత్తప్రకారము చేసినట్లయితే - మనము ఆయనను మహిమపర్చుచున్నవారమౌదుము, ఏలయనగా ఆయన మన ప్రభువైయున్నాడు. మనము క్రైస్తవులమైనప్పుడు, మనము ఆయన నామములో ప్రార్థించాము (అపొస్తలుల కార్యములు 2:21; రోమీయులకు 10:13), ప్రభువుగా ఆయనయెడల ప్రతిస్పందించాము (మత్తయి 7:21; లూకా 6:46; అపొస్తలుల కార్యములు 22:16). మనము క్రీస్తుకు చెందినవారమై యున్నాము. గనుక మనము నిరంతరము ఆయనను సేవించుచు సమస్తమును ఆయన పేరట, ఆయన చిత్తప్రకారము చేయుచుండవలెను.

“ప్రభువైన యేసు ద్వారా, తండ్రియైన దేవునికి

కృతజ్ఞతాస్తుతులు చెల్లించుచు” (3:17)

ఇంతేగాక, మనము చేయుచుండు సమస్తములో మనము కృతజ్ఞత చెల్లించుచుండవలెను. “కృతజ్ఞత” (*eucharisteō*) అని అనువదించబడిన *charis* (“కృప”) అను పదమును కలిగియున్నది, దీనిలో కృతజ్ఞత మరియు ఉపకార స్మరణము కలవు (కొలోస్సయులకు 3:16 చూడుము). ఇదే పదమును పౌలు 1:3, 12 మరియు నానావిధములైన రూపములలో మరొక చోట (2:7; 3:15, 16, 17; 4:2) ఉపయోగించాడు. యేసు ఏడు రొట్టెలు మరియు చేపలతో నాలుగు వేల మందికి ఆహారము పెట్టక మునుపు దేవునికి చేసిన ప్రార్థన ప్రస్తావింపబడినప్పుడు (మత్తయి 15:36), మరియు ఆయన ప్రభువు రాత్రి భోజన సంస్కారమును వ్యవస్థాపించిన సమయంలో చేసిన ప్రార్థన ప్రస్తావింపబడినప్పుడు (మత్తయి 26:27) *eucharisteō* అను పదము వాడబడినది. ఇతర వాక్యభాగములలో, అది అతి తరచుగా దేవునికి చేయబడిన ప్రార్థనల సందర్భములో ప్రయోగింపబడినది (యోహాను 11:41; అపొస్తలుల కార్యములు 27:35) లేదా కృతజ్ఞత వ్యక్తము చేయబడిన సమయములలో వాడబడినది (1 కొరింథీయులకు 1:14; 14:18).

3:15-17లో పౌలు ఇచ్చిన మూడు ఉత్తరువులను కొలోస్సయులు కృతజ్ఞతతో అంటిపెట్టుకొనినట్లు అవలంబించవలసినవారై యుండిరి. క్రీస్తు అనుగ్రహించు సమాధానము ఒక్క శరీరముగా నున్న వారి హృదయములను ఏలుచుండనీయవలెను, అందుకు వారు కృతజ్ఞులై యుండవలెను (15 వచనము); వారు కృతజ్ఞతతో పాటలు పాడవలెను, క్రీస్తు వాక్యము వారిలో సమ్మృద్ధిగా నివసించునట్లు వారు అనుమతించవలెను (16 వచనము); అలాగే వారు సమస్తమును కృతజ్ఞతతో యేసు నామములో చేయుచుండవలెను (17 వచనము). వారు ప్రతి నిత్యము, ప్రతి విషయములో కృతజ్ఞతగలవారై యుండుటకు కొలోస్సయులకు సహేతుకమైన కారణములుండినవి. “మన ప్రభువైన యేసుక్రీస్తు పేరట సమస్తమును గూర్చి తండ్రియైన దేవునికి ఎల్లప్పుడును కృతజ్ఞతాస్తుతులు చెల్లించుచుండవలెనని” పౌలు

ఎఫెసీయులకు తెలియజెప్పాడు (ఎఫెసీయులకు 5:20).

ఆయన (యేసు) ద్వారా అని చెప్పుటలో, వారు తమ ప్రార్థనలు, స్తుతిస్తోత్రములు, ఆరాధన, మరియు కృతజ్ఞతాస్తుతులతో తండ్రియైన దేవుని యొద్దకు యేసు ద్వారా చేరుకొనవలెనని పౌలు భావించాడు. క్రైస్తవులకు యేసు మాత్రమే ఒకే ఒక్క మధ్యవర్తియై యున్నాడు (1 తిమోతి 2:5). యేసు ద్వారానే తండ్రిని చేరుకొనగలమని పౌలు మరొక చోట ప్రబోధించాడు (రోమీయులకు 1:8; 7:25; 16:27; 2 కొరింథీయులకు 1:20).

అదనపు అధ్యయనము

PSALLŌ యొక్క అర్థము

వారు “ఒకని నొకడు కీర్తనలతోను సంగీతములతోను ఆత్మసంబంధమైన పాటలతోను హెచ్చరించుచు, మీ హృదయములలో ప్రభువును గూర్చి పాడుచు [adontes], కీర్తించుచుండవలెనని [psallontes]” పౌలు ఎఫెసీలోని సహోదరులకు, ఎఫెసీయులకు 5:19లో తెలియజెప్పాడు.

Psallō (సాల్లో) అనగా, శ్రావ్యముగా గానము చేయుట లేక పాడుట అని అర్థము. అత్యంత ఘనమైనదిగా పరిగణింపబడు ఒక అకారాది నిఘంటువు యొక్క కొని కూర్పులు¹³ ఈ పదము యొక్క నిర్వచనములో వాద్య సంగీత సహకారము గూర్చి పేర్కొనుచుచున్నప్పటికీని, ఇది సరియైనది కాదు. లేఖనములు సనాతన సాహిత్య సంబంధమైన గ్రీకులో కంటే కొయినె (Koine) (“సామాన్యమైన”/“ప్రచలితమైన”) గ్రీకులో గ్రంథస్థం చేయబడినవను వాస్తవమును ఇటువంటి నిర్వచనము నిర్లక్ష్యము చేయుచున్నది. బాయెర్ ఇలా సమ్మతించుచున్నాడు, ఎఫెసీయులకు 5:19లోని *psallō* అను పదము, “... పాడుచు, కీర్తించుచు అని బహు చక్కగా అర్థంచేసికొనబడుచున్నది.”¹⁴ “కీర్తనలు పాడవలెను” అని ఈ పదము 1 కొరింథీయులకు 14:15 మరియు యాకోబు 5:13లో బహు చక్కగా నిర్వహింపబడి యున్నది.

క్రైస్తవ ఆరాధనలోని సంగీతం

ఆరాధనలో ఎటువంటి సంగీతం ఉండవలెనని దేవుడు కోరుచున్నాడు?

(1) మనము “పాడవలెనని” దేవుడు కోరుచున్నాడు. మనము “పాడవలెనని” లేక “పాడుచు కీర్తించుచుండవలెనని” (*psallō*; రోమీయులకు 15:9; 1 కొరింథీయులకు 14:15; యాకోబు 5:13; ఎఫెసీయులకు 5:19), క్రొత్త నిబంధనలో మనకు ఆదేశములివ్వబడియున్నవి. వాద్య సంగీత సహకారమును గ్రీకు నామవాచకము *psalms* (సాల్మోస్) అని పర్యాయముగా చేర్చుచున్నదని కొందరు నొక్కివక్కాణించుదురు. ఏ. టి. రాబర్టెనన్ ఇలా చెప్పుచున్నాడు, “వాద్య సంగీత సహకారము ‘కీర్తన’లో ప్రధాన అభిప్రాయమై యున్నది,”¹⁵ కానీ అందుబాటునున్న ఋజువు ఇటువంటి అభిప్రాయమునకు మద్దతునిచ్చుట లేదు. వాద్య సంగీత సహకారముతో పాటలు పాడుట యను ఆలోచనను ఇతర వ్యాఖ్యానకర్తలు *psallō* యొక్క అర్థములో చేర్చుచున్నారు. ఏదిఏమైనా, అగ్రగాములైన విశ్వాసులు ఈ అభిప్రాయముతో విభేదించుచున్నారు.

“Psalm” (సామ్) అనగా సంగీతము లేదా ఒక ఆత్మ సంబంధమైన పాట మాత్రమే,

కానీ నిర్వచనంలో వాద్య సంగీత సహకారము చేర్చబడలేదను సందర్భానికి సరిపోయే అర్థముగా, ది న్యూ ఇంటర్నేషనల్ డిక్షనరీ ఆఫ్ టెస్ట్‌మెంట్ థియోలాజీ నిర్వచించుచున్నది. ఈ నిర్వచనము: “*Psalmos*, ఒక పవిత్రమైన పాట, కీర్తన; *psallō*, పాడుము (ఒక సంగీతము లేక స్తుతిగానము).”¹⁶ అది ఈ క్రింది ప్రకటనను కూడ చేయుచున్నది: “బహు సర్వసాధారణంగా *psalmos* అనగా, ఒక స్తుతి సంకీర్తనము, మరియు *psallō* అనగా, ఆత్మ సంబంధమైన లేదా పవిత్రమైన ఒక పాట పాడుట అని అర్థము.”¹⁷

క్రొత్త నిబంధన యొక్క అనేక సంపుటములుగా నున్న దైవజ్ఞానశాస్త్ర నిఘంటువు, అది కీర్తనయైనా, ఒక సంగీతము లేక ఆత్మసంబంధమైన పాటయైనా, ఇవన్నీ సమానమేయను భావమును తెలియజేయుచున్నది గనుక ఈ పదము యొక్క నిర్వచనములో వాద్య సంగీత సహకారమును గూర్చిన అభిప్రాయమును చేర్చుట లేదు. “*Hymnos* కును [hymn] *psalmos* కును (కీర్తనలు) లేక *ōdē* కును (పాటలు) మధ్య గ్రీకు భాష మాటలాడు యూదా మతస్థులు (సాధారణంగా) ఎటువంటి వ్యత్యాసమును చూపించరని స్పష్టమగుచున్నదని అది చెప్పుచున్నది.”¹⁸

ఇంతేగాక, ఓబ్రయెన్ ఇలా వ్రాసాడు,

... *psallō* యొక్క మూల అర్థము, “[వెంట్రుకలను] ఊడబెరుకుట,” ఒక విల్లు యొక్క త్రాడును “నెమ్మదిగా లాగి వదులుట,” మరియు తంత్రీ వాయిద్యము లేదా తీగలు గల ఇతరమైన ఏ వాయిద్యమైనను దాని తీగను “నెమ్మదిగా లాగుట” ఆధారంగా, తీగలున్న సంగీత వాయిద్య సహకారముతో పాడబడిన పాట యను అర్థమును *psalm* అనివార్యంగా తెలియజెప్పుచున్నదని కొందరు అభిప్రాయపడుచున్నారు; కానీ ఈ నిర్బంధము అవసరము లేదు ...¹⁹

గ్రీకు *psalmos*కు (“కీర్తనలు”) సంబంధించి *psallō* అనుశీర్షకను ఆయన రచించిన వ్యాసంలో మార్విన్ ఆర్. విన్నెంట్ ఇలా వ్యాఖ్యానించాడు:

శబ్దవ్యుత్పత్తి ప్రకారము ఈ క్రియకు సహజాతీయ సంబంధముగలదై యున్న *psalm* అను నామవాచకము (ఎఫెసీయులకు 5:19; కొలోస్సయులకు 3:16; 1 కొరింథీయులకు 14:26), పాత నిబంధనలోని ఒక కీర్తన యొక్క స్వభావము కలిగియుండి, క్రొత్త నిబంధనలో మొత్తంపైన మతసంబంధమైన పాటల సందర్భములో వాడబడినది; అయితే, పాత నిబంధనలోని ఒక కీర్తన పాడబడిన సందర్భములో మత్రయ 26:30; మార్కు 14:26లో *hymn* (హిమ్ - సంగీతము) ఉత్పత్తియైన *humneō* (హూమ్నియో) వాడబడినది ... ఇచ్చటి క్రియాపదము, సంగీత వాద్య సహకారముతో పాడుట యను దాని మూల తాత్పర్యమును కలిగియున్నదని కొందరు అభిప్రాయపడుచున్నారు. సెప్టువాజింట్లో (గ్రీకు భాషలోనికి అనువదించబడిన బైబిలు గ్రంథము) ఇది దాని ప్రస్ఫుటమైన భావమై యున్నది ... కానీ బాసిల్ గాని, ఆంటోన్ గాని, లేదా క్రిసొస్తమ్ గాని, సంగీతము మరియు దాని స్వరకల్పనకు సంబంధించి వారు చేసి శ్లాఘనములు, వాయిద్య సంగీతము గూర్చి పేర్కొనలేదు, బాసిల్ స్పష్టముగా దీనిని ఖండించుచున్నాడు. బింగ్ హిమ్ ఈ వారు విషయాన్ని మొత్తానికే కాట్టివేయుచున్నాడు, గనుక క్రైస్తవ సంఘములో వాయిద్య సంగీతము వాడబడలేదని జస్టిన్ మార్టిన్ స్పష్టంగా చెప్పుచున్నాడని ఉల్లేఖించి పేర్కొంటున్నాడు. ఇచ్చట వాడబడిన క్రియాపదము స్తుతి సంకీర్తనములు పాడుట గూర్చిన ఒక సామాన్య భావముతో వాడబడినది.²⁰

అట్లయితే, విన్నెంట్ చెప్పుచున్న దాని ప్రకారము, ఆది సంఘము సంగీత వాయిద్య సహకారము లేకుండానే పాటలు పాడారని అర్థమగుచున్నది. ఆయన దృక్పథంలో, కీర్తనలు పాడుట, సంగీత వాయిద్యముతో కూడ పాడవలెనను భావము లేకుండెను.

పాత నింధన ఆరాధనలో నానా విధములైన సంగీత వాయిద్యములు వాడబడినప్పటికిని, సంఘము ఆరంభమైన నాట నుండి, క్రైస్తవులు సంగీత వాయిద్యములు లేని పాటలు పాడారు, లేదా సంగీత వాయిద్యముల సహకారము లేకుండా పాటలు పాడారు.

ఇది సంగీత సమీతంగా లేకుండు స్వరముల నిమిత్తము సంఘ సంగీతము రచింపబడినప్పటి పదహారవ శతాబ్దమును కలుపుకొని దాని అంతము వరకుండిన కాలమును సూచించుచున్నది అందువలన ఈ రోజుల్లో బృందగాన సంబంధమైన సంగీతము తరచుగా “సంగీత సహకారము లేని పాటలు” అని చెప్పుకొనబడుచున్నది.²¹

క్రైస్తవులు, కనీసము మొదటి ఆరు వందల సంవత్సరముల వరకు కూడ వారి ఆరాధనలో పాటలు మాత్రమే పాడుచుండిరి; అటు తరువాత, ప్రార్థనలు అన్నియు, పాల్గొనుచుండిన వారందరుగాక, ప్రధాన యాజకునిచేత (ఫాదర్) మాత్రమే చదువబడుచుండిన ఆరాధనలలో సంగీత వాయిద్యముల ఉపయోగమును ప్రవేశపెట్టుటకు రోమన్ కథోలిక్కు సంఘము మొదలు పెట్టినది. ప్రాచ్య దేశములలోని (రష్యా, గ్రీకు, యూక్రేనియా) సనాతనాచార సంఘములు ఇటీవలికాలము వరకు కూడ వాయిద్యములను ఉపయోగించుట అపుణ్యముగా నున్నవి. ప్రొటెస్టంటు ఉద్యమమునకు సంబంధించిన అత్యధిక సంఘములు, ఇట్టి ఉద్యమమునకు మార్షిన్ లూథర్ ప్రాణం పోసాడు. అవి స్థాపింపబడిన నాట నుండి తొలి రెండు వందల సంవత్సరముల వరకు వాయిద్యములు లేకుండానే పాటలు పాడినవి. ప్రొటెస్టంటు సంఘములలోనికి సంగీత వాయిద్యములు ప్రవేశపెట్టబడినవి కానీ వ్యతిరేకత లేకుండా, మరి ముఖ్యంగా ప్రెస్బిటేరియన్ సంఘములో ఉండలేదు.²² పంతొమ్మిదవ శతాబ్దము యొక్క రెండవ సగ భాగములో, సంఘములో సంగీత వాయిద్యములు ప్రవేశపెట్టబడినందు వలన పునరుద్ధరణ ఉద్యమ సమయంలో, అనేక సంఘములలో చీలికలు ఏర్పడినవి.

ఆయన సిద్ధంచేసి, 1979లోను 2000లోను ప్రచురించిన గ్రీకు-ఆంగ్ల నిఘంటువు (లెక్సికన్) యొక్క కూర్పులలో కనిపించే పరిచయమును వాల్టర్ బాయెర్ వ్రాసాడు. LXXలోని గ్రీకు భాష క్రొత్త నిబంధనలోని గ్రీకు భాషకు భిన్నమైనదై యున్నదని అది వివరించుచున్నది:

ఈ పుస్తకము వ్యవహరించుచున్న, ఆదికాలమునకు సంబంధించిన క్రైస్తవ సాహిత్యము, గ్రీకు భాషలో సంకలనము చేయబడిన అనేక రచనలు కలిగియున్నది. అది మరి ఎక్కువ ప్రాచీన కాలము నాటి గ్రీకు భాష కాదు, ఏథెస్సు²³ యొక్క స్వర్ణ యుగము నాటి గ్రీకు భాష అంత కంటే కాదు, అది ఈ రోజులో విశ్వవిద్యాలయ విద్యాపీఠములలో నేర్పింపబడుచు, ఇట్టి సంస్థలలో వాడబడుచున్న పదకోశములలో అత్యంత ప్రముఖ స్థానమును సంపాదించుకొన్నది. దీనికి ప్రతికూలంగా, ఉచ్చారణ నియమాల అధ్యయన శాస్త్రము మరియు రూపనిర్మాణ శాస్త్రములోను, బాషా నిర్మాణ సిద్ధాంతము మరియు శైలిలోను, అన్నిటి కంటే అల్పమైనదేమీకానిది, పరిధిలోను గల తారతమ్యములను ఒక సాదృశ్యసామ్యము బయలుపర్చుచున్నది.²⁴

మన సాహిత్యము, కొన్ని పర్యాయములు LXXను అనుసరించునది, కొన్ని పర్యాయములు దానికి ఆమడ దూరంగా ఉండునది, పాత కాలమునకు సంబంధించినవేగాక క్రొత్త అర్థములు గల గ్రీకు భాషకు సంబంధించిన అనేక పదములను సహితము ఉపయోగించుచున్నదను వాస్తవము, క్రొత్తగా రూపొందింపబడిన పదములు కనిపించుట కంటే మరి ఎక్కువ ప్రాముఖ్యమైనదై యున్నది.²⁵

అలాగైతే, క్రొత్త నిబంధనలోని మాటలు LXXలోని అదే అర్థమును కలిగియుండవలసిన అవసరము లేదు. ఈ హేతువునుబట్టియే, LXXలో *psallō* యొక్క అర్థము, పాటలు మాత్రమే “పాడుము” లేక “సంగీత వాయిద్య సహకారముతో పాడుము” అయియుండును, అది *psallō* యొక్క Koine గ్రీకు భాషలో (“సామాన్య” గ్రీకుభాష) అర్థమును ప్రతిబింబింపకపోవచ్చును.

క్రొత్త నిబంధన కాలములో *psalmos* నకు, వాయిద్య సంగీత సహకారముతో పాడబడిన ఒక పాట యను అర్థమని ఋజువు చేయుటకు, కొందరు థాయెర్ రచించిన క్రొత్త నిబంధన యొక్క పాత గ్రీకు-ఆంగ్ల లెక్సికన్ ను ఉల్లేఖనముగా ఉపయోగించుకొన్నారు, థాయెర్ ఇలా వ్రాయుచున్నాడు,

సంగీత వాయిద్య సహకారముతో కూడిన’ అనునది *psalmos* యొక్క ప్రధాన అభిప్రాయమై యుండగా, “దేవునికి స్తోత్రం” అనునది *humnos* యొక్క ప్రధాన అభిప్రాయమై యుండగా, పాట అను పదము, అది సంగీత వాయిద్య సహకార సమేతమైనదైనా కాకున్నా, అది స్తుతికి సంబంధించినదైనా లేక ఇతరమైన ఏ అంశమునకు సంబంధించినదైనా, అది ఒక పాటను సూచించు సామాన్య పదమై యున్నది. ఈ విధంగా, అదే పాట ఒకే సమయంలో, *psalmos* లేదా *humnos*, లేదా *ōdē* అయియుండుట అతిగా సాధ్యమై అంశమైనది ...²⁶

ఇవ్వబడిన పర్యాయపదములు లెక్సికన్ ముఖ్య భాగముల యుండున్న నిర్వచనములలోని అర్థమును మార్చవని థాయెర్ రచించిన లెక్సికన్ పరిచయ వాక్కులు వివరించుచున్నవి:

మరొకసారి: పర్యాయ పదముల చర్చలో, (శ్చుమిడ్ట్ చేత అనేక సంపుటములుగా సంకలనము చేయబడి స్థాపింపబడినట్లుగా) ప్రామాణిక గ్రంథంలో ప్రయోగింపబడిన రీతిలో గల ప్రత్యేకతల గూర్చి పునరావృతమగుచున్న ప్రస్తావన, శాస్త్రబద్ధమై పెక్కువ్యాసములలో ఇవ్వబడిన నిర్వచనములను మార్చుటకు రూపొందింపబడినదని పరిగణింపబడకూడదు. ఇందుకు ప్రతికూలంగా, ప్రామాణిక గ్రంథ ప్రయోగమును బయట పెట్టుట, పోల్చి చూచుకొనుటకు ఒక ప్రామాణికముగా మాత్రమే పని చేయవలెనని తరచుగా ఉద్దేశింపబడినది, అప్పుడు దాని వలన ఒక పదము యొక్క అర్థములో కలుగు మార్పు యొక్క దిశానిర్దేశనము మరియు స్థాయి కొలువబడగలదు.²⁷

*Psallō*ను నిర్వచించిన వ్యాసములో థాయెర్ *psallō* యొక్క శబ్దవ్యుత్పత్తి చరిత్ర అభివృద్ధిని వివరించిన తరువాత, అది క్రొత్త నిబంధనలో, “ఒక సంగీతము పాడుట, పాట ద్వారా దేవుని స్తోత్రములను వేడుకచేసికొనుట” అను అర్థమునిచ్చుచున్నదని తెలియజెప్పాడు.²⁸ *Psalmos* యొక్క నిర్వచనము గూర్చి కూడ ఇదే విధమైన భావము అర్థముచేసికొనబడినదని. శబ్దవ్యుత్పత్తి చరిత్ర ప్రకారము, క్రొత్త నిబంధన నిర్వచనము ఇలా యియ్యబడినది: “కాబట్టి భక్తిపూర్వక పాట, కీర్తన.”²⁹

పంతొమ్మిదవ శతాబ్దము చివరలో, పండితోత్తములు, పురావస్తుశాస్త్ర సంబంధమైన అధ్యయనముల ఆధారంగా, క్రొత్త నిబంధన యొక్క కొయినె (Koine) గ్రీకు భాషను అత్యుత్తమంగా అర్థం చేసుకొనుటకు ఆరంభించారు. ఈ కాలానికి ముందు, క్రొత్త నిబంధన యొక్క గ్రీకు భాష సనాతన శాస్త్రబద్ధమైన గ్రీకు భాషకు భిన్నముగా నున్నదని గ్రహించిన పండితులు కొందరు, ఈ వ్యత్యాసమునకు హెబ్రీ భాష ప్రభావము హేతువై యున్నదని ఆలోచించారు. అది దానంతట అదే సంపూర్తిగా ఒక ప్రత్యేకమై భాషయై, పరిశుద్ధాత్మ చేత ప్రేరేపింపబడిన పవిత్రమైన మరియు అసమానమైన గ్రీకు భాషారూపమై యున్నదని ఇతరులు తలంచారు. సాధారణ సాధనరూపమైన దస్తావేజులు బయటపడిన తరువాత, క్రొత్త నిబంధన సామాన్య ప్రజలలో ప్రచలితమై యుండిన గ్రీకు భాషను ప్రయోగించినదని పండితులు వహించుటకు మొదలుపెట్టారు. వారు కొయినె (Koine) గ్రీకు భాషను, లేక “సామాన్య భాష” ప్రయోగమును యింకా ఎక్కువ కచ్చితంగా నిర్వచించగలుగునట్లును, క్రొత్త నిబంధనలోని పదములకు సంబంధించినంత వరకు అసమంజసమైన నిర్వచనములను అన్వయించుటకు ఆమడ దూరముగా ఉండగలుగునట్లును ఈ దస్తావేజులు నిఘంటుకారులకు తోడ్పడినవి.

(2) మనము ఆయన అధికారము చొప్పున పాడవలెనని దేవుడు కోరుచున్నాడు. దేవుని సమస్త ప్రత్యక్షతల వలెనే, మనము పాటలు పాడుటలో గల ఆయన ఎంపిక ఆంక్షాపూర్వకమైనదై యున్నది. ఆయన ఆంక్షలు విధించని సందర్భములలో, ఆరాధించువారు వారి వారి విచక్షణ ప్రకారము చేయవచ్చును. ఈ నియమమునకు ఓడ నిర్మాణము మంచి ఉదాహరణమై యున్నది (అదికాండము 6:14-16). నోవహు తన కిష్టమైన ఉపకరణములను ఉపయోగించు స్వేచ్ఛ కలిగియుండెను కానీ దేవుడు సెలవిచ్చిన సామాగ్రిని మాత్రమే వినియోగించుటకు పరిమితము చేయబడినవాడై యుండెను. దేవుడు సెలవియ్యని ఒక్క కిటికీని గాని తలుపును గాని నోవహు ఓడకు అదనంగా అమర్చినట్లయితే, అది కచ్చితంగా దేవుని చిత్తమును ఉల్లంఘించినట్లే ఔతుంది.

దేవుని ఆరాధించుటలో ఇదే నియమము అన్వయింపబడవలెను. యేసు పులియని రొట్టెను మరియు ద్రాక్షా రసమును ఎన్నుకొన్నాడు. ప్రభు రాత్రిభోజన బల్ల యొద్ద రొట్టె మరియు ద్రాక్షా రసమును మాత్రమే పంచబడవలసిన ఆహారమై యుండినది. ద్రాక్షా రసము పంచబడుటలో ఒక పాత్ర కలదని భావింపబడినది. పాత్రలోని మేళనము గూర్చి దేవుడు ప్రత్యేకించి తెలియజెప్పలేదు గనుక, క్రైస్తవులు ఎటువంటి పాత్రనైనా ఎంపిక చేసికొనవచ్చును, అది గాజుదై యుండవచ్చును, ప్లాస్టిక్ లేదా కాగితపు పాత్ర, లేదా లోహపు పాత్ర లేదా మట్టితో చేయబడిన పాత్రయై యుండవచ్చును.

దేవుడు ఒక ఎంపిక చేసినట్లయితే, అది ప్రత్యేకంగా విశిష్టమైనదై యుంటుంది. దేనికి దేనినైనను కలుపుట, దాని నుండి దేనినైనను తీసివేయుట, లేదా ప్రత్యామ్నాయముగా మరి దేనినైనను ఉపయోగించుటకు ఆయన చిత్తమును ఉల్లంఘించుటయే ఔతుంది. దేవుడు ఒక ఎంపిక చేసినప్పుడు, ఆయన నిషేధములను తెలియజెప్పవలసిన అవసరము లేదు, ఏలయనగా అలా చేసినట్లయితే సాధ్యమగు ప్రతి వ్యతిక్రమణమును జాబితాలోనికెక్కించినట్లొంతుంది, దేవుడు ఎటువంటి నిర్బంధములను నియమించనట్లయితే, ఆరాధనలో వారు ఎన్నుకొనిన దేనినైనను ఉపయోగించుటకు ఆయన శిష్యులకు స్వాతంత్ర్యముండును. మనము ఆరాధనలో ఏమి చేయవలెనో దేవుడు ఒక ఎంపికను ఏర్పాటు చేసాడు, గనుక ఆయన చేసిన ఎంపికకు

ఏదియు చేర్చబడకూడదు. పాటలు పాడుట, ప్రార్థనలు చేయుట, ఇచ్చుట, లేదా ఇతరమైన ఏ కార్యకలాపములైనను, ప్రతి విషయమునకు ఇదే సత్యము వర్తించును. దేవుడిచ్చిన ఆదేశములకు అదనంగ చేర్చుట గాని, వాటిలో నుండి దేనైనను తీసివేయుట గాని ఆయన చిత్తమును ఉల్లంఘించుటయే.

వాహన చోదకునికి మార్గనిర్దేశనముల నిచ్చునప్పుడు, ప్రయాణీకుడు, పట్టణములో ఆయన చేరుకొనవలసిన స్థలము యొక్క నిర్దిష్టమైన చిరునామా తెలియజెప్పును; ఆయన చేరుకొనవలసిన చోటుకు, వాహన చోదకుని దృష్టిలో నుండు ఇతరమైన సాధ్యతలను నిరాకరించుటకు ప్రయత్నము చేయడు. మార్గనిర్దేశనములలో సాధారణంగా, వెళ్లవలసిన వీధుల పేర్లు మాత్రమే తెలియజెప్పబడును; *వెళ్లకూడని* వీధుల పేర్లు వాహన చోదకునికి తెలియజెప్పబడవు. ఏదైన ఒక వీధి పేరు పేర్కొనబడలేదను వాస్తవము యొక్క అర్థమేమిటి? - అనగా, చేరవలసిన గమ్యమునకు అది మార్గము కాదని అర్థము. ఆయన చేసిన ప్రబోధములలో దేవుడు చేసిన పని కూడ ఇదే. మనము ఏమేమి చేయవలెనో తెలియజెప్పుట ద్వారా ఇతరమైన ప్రతి విషయమును ఆయన తొలగించాడు; మనము చేయకూడని విషయాల జాబితానియ్యవలసిన అవసరము ఆయనకు లేదు.

(3) మనము *నడవనైఖితో పాటలు పాడవలెనని దేవుడు కోరుచున్నాడు*. ఆరాధనలో దేవుడు నిర్దిష్టముగా నిర్దేశించిన వాటిని మాత్రమే వాడుటకు క్రైస్తవులు అతి జాగ్రత్తపరులై యుండవలెను. దీనికి మించి గాని, దీనికి తక్కువ గాని చేయువారు దేవుని ఎంపికలను ఉల్లంఘించుచున్నవారౌదురు. ఏదిఏమైనా, ఆరాధనా పద్ధతిలో సరిగా నున్నంత మాత్రాన, ఆరాధనా సారమంతా సరిగా నున్నదని అర్థము కాదు. పదములు పాడుట సరిపోదు; పాడునప్పుడు మనము ఆత్మతో నిమగ్నమైనవారమై యుండవలెను. ఆరాధన అంతా కూడా ఆత్మతోను సత్యముతోను చేయబడుచున్నదై యుండవలెను (యోహాను 4:23, 24). ఆయన ఏర్పరచుకొనిన మాధ్యమము ద్వారా ఆయన యొద్దకు చేరగోరువారు, వారి హృదయములను ఆయన పాదపద్మముల యొద్ద కుమ్మరించుకొనినప్పుడు వారి ఆరాధనను దేవుడు అంగీకరించును. “ఆత్మలో” మరియు “దేవుని యెడల మీ హృదయములలో” - ఈ రెండు పదజాలములు ఒకే అభిప్రాయమును వెల్లడించుచున్నవి. నోటి మాటల ద్వారా తెలియజెప్పుకొనబడు వివరములు హృదయాంతరంగములో నుండి వెలుపలకు వచ్చుచున్నవై యుండవలెను; పాటలు పాడునప్పుడు వాటికి (సంగీత) సహకారమునందించు సాధనము అదే.

స్తుతి మరియు వల్లమాలిన అభిమానముతో నిండినవైయున్న పెదవులకు (హెబ్రీయులకు 13:15) సంతృప్తితో ప్రశంసించుచు కృతజ్ఞతాస్తుతులతో దేవుని యొద్దకు చేరుకొనుటకు పొందిన మేలును కృతజ్ఞతతో జ్ఞాపకముంచుకొను హృదయములు వాటి సహకారము నందించినప్పుడు, ఆరాధన జరుగుచుండును. క్రైస్తవ ఆరాధనలలో దేవుని పొగడ్డ మరియు ఆయనకు కృతజ్ఞతాస్తుతులు తెలియజేయు మాటలు గల సంగీతములు మాత్రమే గాక, ప్రబోధించుచు హెచ్చరించు పాటలు కూడా ఉండవలెను.

అన్వయము

పొందిన మేళ్లను కృతజ్ఞతతో జ్ఞాపకముంచుకొని

హృదయముతో జీవించుట (3:15-17)

దేవుడు మనకు చేసిన దానంతటి గూర్చి యోచించినప్పుడు, పొందిన మేళ్లను జ్ఞాపకం చేసికొనుచు ఆయనకు మన కృతజ్ఞతను తెలియజేయుట అనేక కారణములుంటాయని మనము కనుగొనగలుగుదుము (15, 17 వచనాలు). క్రీస్తు యొక్క ప్రియాతిప్రియమైన శరీరములో ఒక సభ్యుడై యుండుట సంతోషమునకు కృతజ్ఞతా స్తోత్రములు చెల్లించుటకును ఒక మూలమై యుండవలెను. జీవితంలో వ్యతిరేకార్థమైన విషయములపై మనస్సు నిలుపుట వలన దేవుని యెడల ఉండవలసిన కృతజ్ఞతానుభూతి నశిస్తుంది. మనము ఇతరుల జీవన విధానములను చూచి వారనుభవించుచున్న మేళ్లను (మన దృక్పథము ప్రకారము, దేవుని దృష్టికోణములో కాదు) దేవుడు మనకు దయచేయుట లేదని అనుకొనకూడదు (కీర్తనలు 37:7-10; 73:2, 3, 16-20). జీవితములో ఎదురయ్యే కష్టములు శీలమును అభివృద్ధిచేయునను గ్రహింపు నుండి కృతజ్ఞతాస్తోత్రములు చెల్లించవలెనను చిత్తము పుట్టును (రోమీయులకు 5:3, 4; హెబ్రీయులకు 12:4-11; యాకోబు 1:2-4). మనము మన జీవితములలో కురియు వర్షము కొరకు మాత్రమే గాక ప్రసరింపజేయు కాంతి కొరకు కూడా, మన ఆధ్యాత్మిక ఎదుగుదలకు ఈ రెండును ఆవశ్యమే అని ఎరిగినవారముగా, కృతజ్ఞతాపూర్వకమైన హృదయముగలవారమై యుండవలెను.

క్రైస్తవులు పాటల ద్వారా ఇతరులకు బోధించుచు దేవునికి కృతజ్ఞతాస్తుతులు చెల్లించుచుండవలెను (16 వచనము). క్రైస్తవత్వము కలిగియున్నంతటి గొప్ప పాటలు ఇతరమైన మరి ఏ మతమునకును లేవు, ఏలయనగా క్రైస్తవులు పాటలు పాడుకొనుటకు చాలినన్ని సంగతులున్నాయి. క్రైస్తవులమైన మనము ఎప్పుడైనా పాటలు పాడుకొనవచ్చును, ఎక్కడైనా పాడుకొనవచ్చును. మనము స్తుతినంకీర్తనములను గానము చేసినప్పుడు, కేవలము సంగీత మాధుర్యమును మరియు దాని స్వరకల్పనను ఆనందంగా అనుభవించుటకు మాత్రమే పాడకూడదు కానీ, దేవునితో సంభాషించుటకును, ఆయన మనతో సంభాషించునట్లును, తోటి విశ్వాసులకు బోధించగలుగునట్లును పాటలు పాడుచుండవలెను.

క్రైస్తవులు సమస్తమును యేసు క్రీస్తు చిత్త ప్రకారము చేయుచుండవలెను (17 వచనము). మనము చేయు సకల విషయములతో తన నామము సంబంధము కలిగియుండవలెనని ఆయన ఇచ్చయించునట్లు మనము నిశ్చయపర్చుకొనవలెను. యేసు బోధలకు విరోధమైన దేనినైనను మనము చేయకూడదు. దానికి బదులుగా, మనము చేయు ప్రతి పని ఆయన బోధలను పునాదిగా చేసికొని నిర్మించబడినదై యుండవలెను (మత్తయి 7:24-27; 28:20).

“క్రీస్తు అనుగ్రహించు సమాధానము” (3:15)

“క్రీస్తు అనుగ్రహించు సమాధానము” మువ్విధములైన సమాధానమై యున్నది: దేవునితో సమాధానము, ఆంతర్యములో సమాధానము, మరియు ఇతరులతో సమాధానము. ఈ మూడును ఒకదానితో మరొకటి పరస్పరము అన్యోన్య సంబంధము కలిగియున్నవి. దేవునితో

గల సమాధానము, ఈ మూడింటిలోను అత్యంత ప్రాముఖ్యమైన సమాధానమై యున్నది, అంతర్యములోని సమాధానమునకు మూలము ఇదే, తద్వారా ఇతరులతో సమాధానము ఏర్పడును.

దేవునితో సమాధానము యేసు చేసిన కార్యము యొక్క ఫలితమై యున్నది. “కాబట్టి, విశ్వాసమూలమున మనము నీతిమంతులనుగా తీర్చబడి మన ప్రభువైన యేసుక్రీస్తు ద్వారా దేవునితో సమాధానము కలిగియున్నాము” (రోమీయులకు 5:1; యెషయా 9:6 చూడుము).

మనము చేయు దుష్క్రియలు మనలను దేవుని నుండి అన్యక్రాంతము చేసి మనము ఆయన యెడల విరోధభావము కలిగియుండుటకు కారణమగును (కొలోస్సయులకు 1:21). ఆయన సిలువ మీద కార్చిన రక్తము ద్వారా, యేసు మన పాపపరిహారార్థ బుణమును తీర్చి మనము దేవునితో సమాధానము కలిగియుండుటను సాధ్యంచేసాడు (1:20-22).

దేవునితో సమాధానము కలదను అనుభూతి మనకు కలిగినంత మాత్రాన, మనకు దేవునితో సమాధానమున్నదని అర్థము కాదు. ఆయన కాలమునాటి అబద్ధ ప్రవక్తలకు సంబంధించి యిర్మీయా ఇలా రచించాడు, “సమాధానము లేని సమయమున, ‘సమాధానము, సమాధానము’ అని చెప్పుచు నా ప్రజలకున్న గాయమును పైపైన మాత్రమే బాగుచేయుదురు” (యిర్మీయా 6:14; యెహెజ్కేలు 13:10 చూడుము). మనము మన పాపముల నుండి విడుదల గావించబడి, ఆయనను సంతోషపరచు జీవితము జీవించుచున్నట్లయితేనే, మనము దేవునితో సమాధానము కలిగియున్నామని రూఢిగా చెప్పుకొనవచ్చును.

అంత్యములోని సమాధానము, గతమును గూర్చిన సంతృప్తిగల అనుభూతి వలనను, ప్రస్తుతమును గూర్చిన ప్రశాంతముగల అనుభూతి వలనను, మరియు రాబోవు కాలమును గూర్చి హృదయములో గల నెమ్మది వలనను కలుగును. గతము మనలను నిరంతరం వెన్నాడుచునే యుండగలదు. “దుష్టులకు నెమ్మదియుండదు” (యెషయా 48:22); “ఎవడును తరుమకుండానే దుష్టుడు పారిపోవును” (సామెతలు 28:1). మనము దేవునినే సేవించుటకు కోరుకొనినట్లయితే, మనము యేసు రక్తములో కడుగబడినవారమైనట్లయితే (1 యోహాను 1:7), మన గతము మర్చిపోబడినదను అభయము మనకు కలుగుతుంది (హెబ్రీయులకు 8:12). మన పాపముల నుండి యేసు మనలను స్వతంత్రులనుగా చేసియున్నట్లయితే, గత కాల మందలి దౌష్ట్యము మనలను వెన్నాడుచుండకూడదు.

గత కాల మందలి అతిక్రమముల నుండి విడుదల గావించబడినవారమై యుండుట, మన భవిష్యత్తును ప్రభావితముచేయు ప్రస్తుత కాల మందు మనము సృష్టించుకొనిన సమస్యలను తుడిచివేయదు. మన గతము మన ప్రస్తుతమును మరియు భవిష్యత్తును చిక్కులపాలుజేసినట్లయితే, మనము ఆయన చిత్తమును వెదకునప్పుడు దేవుడు మనలను విడువడు, ఎడబాయడను అభయము మనకు కలుగును (హెబ్రీయులకు 13:5).

మనము ప్రస్తుత కాలమందు అంతరంగిక సమాధానము కలిగియుండగలము. అంతరంగ మందు నెమ్మది కలిగియున్నవాని గూర్చి దావీదు వివరించుచు ఇలా వ్రాసాడు, “యెహోవా, నెమ్మదితో పండుకొని నిద్రపోవుదును, నేను ఒంటరిగా నుండినను, నీవే నన్ను సురక్షితముగా నివసించజేయుదువు” (కీర్తనలు 4:8). తనకు తానే సమాధానము కలిగియున్నవాడు విశ్రాంతిగలవాడై రాత్రుల్లో ప్రశాంతముగా నిదురించును.

విలవ చెల్లించి విమోచింపబడిన ఆత్మ కలిగియుండు సమాధానము గూర్చిన పటమును మీ మనస్సులో చిత్రీకరించుకొనుడి, దేవుని హస్తములలో అది కలిగియున్న భద్రతను అది ఎరిగియుండును; ఆయన ముఖము మరియు ఆయన ఆలింగనములో గల దివ్యానుభూతి దృష్ట్యా ఈ లోకములో సహితము అది ఆనందించును; సుఖసౌకర్యమును నీటి యోరను అది నివసిస్తుంది, వరలోక సంబంధ ప్రేమ యను పచ్చికబయళ్లలో అది పరుండి యుంటుంది; భయంకరమైన మహా సముద్రములో నున్న రక్షణ యను ఈ చిన్న ద్వీపము చుట్టూర, ఉగ్రత యను ఉరుముల శబ్దము నీటిలో మునిగియున్న రాతి గట్టును అల్లంత దూరాన అలలా తాకుచుండు తరంగముల వల మాత్రమే వినిపించుచుండును.³⁰

మనము మన భవిష్యత్తు గూర్చి చింతించవలసిన అవసరం మనకు లేదు, విలయనగా దేవుని రాజ్యమునకు ప్రథమ ప్రాధాన్యతనిచ్చువారి గూర్చి దేవుడు చింతించుచున్నాడని యేసు మనకు అభయము నిచ్చుచున్నాడు (మత్తయి 6:28-33). దేవుని యందలి విశ్వాసము మరియు సమ్మకము భవిష్యత్తు గూర్చిన ఆందోళన లేక కలత చెందియున్న హృదయమునకు విరుగుడై యున్నది. ఆయన యందు సమ్మకముంచువారిని దేవుడు పరిపూర్ణమైన సమాధానముతో కాపాడును (యెషయా 26:3). ఇష్టిమైన సమ్మకము మరియు దేవుని యందలి (ఆత్మవిశ్వాసము గూర్చి పరిశుద్ధ సత్యవేదములోని 23వ కీర్తన సవివరంగా తెలియజెప్పుచున్నది: “యెహోవా నా కాపరి, నాకు లేమి కలుగదు గాఢాంధకారపు లోయలో నేను సంచరించినను, ఏ అపాయమునకును భయపడను, నీవు నాకు తోడై యుండువు; నీ దుడ్డుకణ్ణయు నీ దండమును నన్ను ఆదరించును” (కీర్తనలు 23:1, 4).

మనలను ఆయన యొద్దకు రమ్మనియు, మనము ఆయన కాడిని ఎత్తుకొనవలెననియు ఆహ్వానించుట ద్వారా ఆంతర్య సమాధానము కొరకైన ఔషధ చీటిని యేసు మన చేతికి అందజేసాడు. ఇలా చేయుట ద్వారా, మనము మన ఆత్మలకు విశ్రాంతి కలిగియుండుము (మత్తయి 11:28-30). ఆయన మన నిమిత్తము తన సమాధానమును అనుగ్రహించాడు (యోహాను 16:33). మనము ఆత్మ విషయములపై (రోమీయులకు 8:6; గలతీయులకు 5:22, 23), మన మనస్సులను కేంద్రీకరించినట్లయితే, అనగా పౌలు జీవితమును మరియు ప్రబోధములను అనుసరించుచు, సరైన విషయముల గూర్చి ఆలోచించుచున్నట్లయితే (ఫిలిప్పీయులకు 4:8, 9), మన చింతను దేవుని మీద వేసినట్లయితే (1 పేతురు 5:7), ఆ సమాధానము మనదే.

ఇతరులతో సమాధానము కలిగియుండవలెననునది యేసు మన యొద్ద కోరుచున్న ఒక ముఖ్య విషయమై యున్నది (మార్కు 9:50). మనము ఇతరులతో సమాధానము కలిగియుండవలెనని ఆశించినను, కొందరు ఇందుకు ఇష్టపడరు లేదా మనలను అనుమతించరు. ఇది నిజమైనప్పుడు, సమాధానపడుటకు మనము చేయు ప్రయాసములను తృణీకరించువారి కొరకు మనము ప్రార్థించుచుండవలెను (మత్తయి 5:44), ఇతరుల సలహా వెదుకుచుండవలెను (సామెతలు 15:22), మరియు మనము వారితో సమాధానపూర్వకముగా నివసించుటకు మన శాయశక్తులా చేయవలెను (రోమీయులకు 12:18; 14:19).

మనము క్రీస్తునందు కలిగియున్న సమ్మకము మరియు సమాధానమును ఎంతో అద్భుతకరముగా అభివ్యక్తముచేయునది, మనము పాడుకొను సంగీతములలో ఒక సంగీతము, “పీన్, వర్ ఫెక్ట్ పీన్” (“సమాధానము, సంపూర్ణ సమాధానము”) అయియున్నది.³¹

అది సమాధానము యొక్క మూలమును చూపించుచున్నది: పాపాంధకారమయమైన ఈ లోకములో యేసు రక్షము; విధులు గుమికూడియున్నప్పటికినీ, యేసు చిత్తమును నెరవేర్చుట ద్వారా లభించు విశ్రాంతి; ఉప్పెన వలె ఉప్పొంగుచున్న దుఃఖముల నడుమ యేసు రొమ్మున గల ప్రశాంతత; మరియు సింహాసనాసీనుడై యున్నవాడు, యేసు మీద ఆధారపడుట వలన, తెలియని భవిష్యత్తు.

“భవిష్యత్తులో నాకేమి సంభవింపవలెయున్నదో నేనెరుగను, కానీ నాకు సంభవించుదానిని సంభాళించునదెవరో నేనెరుగుదును” అని ఎవరో ఒకరు బహు చక్కగా నుడివారు.

మన పాటలలో క్రీస్తు పలుకులు (3:16)

అది క్రైస్తవ ఆటలు అత్యధికంగా క్రీస్తు ప్రబోధములు మరియు ఆయనకు సన్మాన వందనము ఘటింపబడిన సందర్భములో ఆయన గూర్చి పలుకబడిన మరియు రచింపబడిన గీతములలో నుండి తీసికొనబడిన పలుకులు కలిగియుండవచ్చును. అది క్రైస్తవ సంగీతములలో ప్రయోగింపబడిన పలుకులు గూర్చి ఎవరికిని కచ్చితంగా తెలియదు; ఏదిఏమైనా, అవి ఎటువంటి మాటలై యుండినవో, పౌలు రచించిన పత్రికలలో కొన్ని పత్రికలు ఏదైన ఒక సూచన నియ్యవచ్చును. వీటిలో కొన్నింటిని పౌలు తన పత్రికలలో చేర్చాడని అనేక మంది విద్వాంసులు అనుకొనుచున్నారు (పెఫేసియులకు 5:14; 2 తిమోతి 2:11-13). 1 తిమోతి 3:16లో, ఆయన ఇలా రచించాడు,

ఆయన సశరీరుడుగా ప్రత్యక్షుడయ్యెను,
 ఆత్మవిషయమున నీతిపరుడని తీర్పు నొందెను,
 దేవదూతలకు కనబడెను,
 రక్షకుడని జనములలో ప్రకటింపబడెను,
 లోకమందు నమ్మబడెను,
 ఆరోహణుడై తేజోమయుడయ్యెను.

క్రీస్తు మాటలు మన యందు సమ్మర్థిగా నివసించవలెను. ఒక పాట యొక్క స్వరమాధుర్యము కంటే దానిలోని మాటలు ఎక్కువ ప్రాముఖ్యమైనవై యున్నవి. పౌలు, గీతములకు సంబంధించిన తన ఆదేశముల నిచ్చాడు, కానీ వాటి స్వరమాధుర్యము గూర్చి ఇవ్వలేదు. మన పాటలు, సంగీతములు, మరియు ఆత్మసంబంధమైన పాటలలో యేసు మరియు ఆయన సందేశములకు సంబంధించిన ఇతివృత్తములుండవలెను. శతాబ్దాల తరబడి కూర్చబడుచున్న మన అనేక పాటలు సరిగ్గా ఇదే పని చేయుచున్నవి.

ఏదైన ఒక పాట పాడినప్పుడు, హృదయాంతరంగములో నుండి పెల్లుబికి వచ్చు స్వరమే దేవునికి అత్యంత ప్రీతికరమైనదై యున్నది. ఇది నిజము ఏలయనగా దేవుడు హృదయమును లక్ష్యపెట్టును. మన మనస్సులను బహు దూరమైన విషయముల మీద పెట్టి పాడినట్లయితే, మనము పాట పాడునప్పుడు క్రీస్తు మాటలు మనలో నివసించునట్లు మనము అనుమతించలేదని అర్థము. ఈ విధముగా పాటలు పాడుట నిష్ప్రయోజనమే, నిర్లక్ష్యమే మరియు అది అంగీకారమైనది కాదు. ఇశ్రాయేలీయుల యెడల దేవుడు వ్యక్తముచేసిన అసంతృప్తిని యెషయా ఇలా వ్రాసాడు (మత్తయి 15:8 చూడుము): “ఈ ప్రజలు నోటిమాటతో నాయొద్దకు వచ్చుచున్నారు, పెదవులతో నన్ను ఘనపరుచుచున్నారు, గాని

తమ హృదయమును నాకు దూరము చేసుకొనియున్నారు” (యెషయా 29:13). మనము ఆయనను ఆరాధించునప్పుడు ఆయన మన జిహ్వోఫలమును దేవుడు ఆశించుచున్నాడు; అంత కంటే ఎక్కువగా, మన పాటల స్వరమాధుర్యము మన హృదయాంతరంగములో నుండి వెలువలికి రావలెనని ఆయన కోరుచున్నాడు (ఎఫెసీయులకు 5:19).

క్రీస్తు మాటలు బుద్ధి మరియు జ్ఞానమును మూర్ఖభవించును. బుద్ధి జ్ఞానముల సర్వసంపదలకు క్రీస్తే మూలమై యున్నాడు (కొలోస్సయులకు 2:3); కాబట్టి, మనము రచించు పాటలకు ఆయన సందేశములను మూలాధారములుగా సద్వినియోగము చేసుకొనుట ప్రాముఖ్యమైన విషయమై యున్నది. ఆయన సందేశముల సారమునకు సరిగ్గా ప్రాతినిధ్యం వహించుటకు మనము జాగ్రూకతతో ప్రయాసపడినట్లయితే, యేసు ప్రబోధములను కవితాత్మక రూపములో కూడ ప్రకటించవచ్చును.

మనము ఒకరికొకరము బోధించుకొనుటకును మందలించుకొనుటకును క్రీస్తు మాటలు మనకు ప్రోత్సాహకమునిచ్చును. యేసు బోధలను ఇతరులకు ఆదేశించుట మనము పాటలు పాడుటలో గల అనేక ఉద్దేశములలో ఒకటై యుండవలెను. మనము “ఒకరికొకరము” బోధించుకొనుచు “ఒకరినొకరము” మందలించుకొనుగలుగుటకు, సామూహిక ఆరాధనలో పాటలు పాడుట ఎంతైనా అవసరమని పౌలు ఆదేశములు సూచించుచున్నవి. మనము క్రైస్తవ కూడికలలో మాత్రమే పాటలు పాడవలెనని నిర్బంధింపబడలేదు, ఏలయనగా మనము ఒంటరిగా లేదా ఒకరిద్దరము మాత్రమే ఉన్నప్పుడు కూడ పాటలు పాడుకొనవచ్చును (యాకోబు 5:13).

సువ్యక్తమైన సంగీత కార్యక్రమము బోధించుచు, మందలించు, స్తోత్రించు, మరియు భయభక్తులను ప్రకటించు పాటలు కలిగియుండును. మనము పాటలు పాడునప్పుడు, అచ్చట సమావేశమైనది కేవలము మన సంఘ సభ్యులు మాత్రమే కాదు, కానీ దేవుడు కూడా ఉన్నాడని మనము మన మనస్సుల్లో గుర్తించుకొనవలెను.

క్రీస్తు మాటలు దేవునికి చెల్లింపబడు కృతజ్ఞతను కలిగియున్నవి. ప్రతి మంచి యీవికి దేవుడే మూలమని మనము ఎట్టిపరిస్థితులలోనైనను, ఎన్నడైనను మర్చిపోకూడదు (యాకోబు 1:17). ఇట్టి గ్రహింపు మన హృదయములను కృతజ్ఞతాస్తోత్రములతో నింపవలెను, మరియు ఈ విషయము మన పాటల ద్వారా ప్రదర్శింపబడవలెను. మనము దేవుని మంచితనమును ప్రశంసించుచు పాడుకొనగల స్తోత్రగీతములు బహుశా మన హృదయములు పాడగల అతి గొప్ప స్వరమాధుర్యములై యుండగలవు. ఈ అభిప్రాయము పరిశుద్ధ సత్యవేదములోని కీర్తనల గ్రంథంలో తరచుగా అభివ్యక్తము చేయబడుచున్నది.³²

మనము మన అనుదిన జీవితములో ఉచితముగా పొందుచున్న సకలశీర్వాదములకు మనము దేవునికి కృతజ్ఞతగలవారమై యుండవలెను. కొన్ని పర్యాయములు మనము ప్రయాసపడవలసిన విషయములే మనము పొందుకొను అతి గొప్ప ఆశీర్వాదములై యుండును. మన ప్రయాసములకు తగిన ఫలితము సిద్ధించిన పిదప, బలమైన విశ్వాసులముగా ఎదుగుటకు మనము ప్రోత్సాహింపబడవచ్చును (రోమీయులకు 5:3, 4; హెబ్రీయులకు 13:4-11; యాకోబు 2:2-4).

దేవుడు మన యెడల చేసిన సమస్త మంచి యీవులు నిమిత్తము మన హృదయములు కృతజ్ఞతతో నిండినప్పుడు మనము ఆయనకు మన కృతజ్ఞతను యధార్థముగా

తెలియజేసినవారమోదుము. మనము పొందుచున్న ఆశీర్వాదములన్నియును మనము చేయుచున్న పనుల మూలమున మాత్రమే కలుగుచున్న ఫలితార్థములు కావు; కానీ దేవుడు వాటన్నిటిని మనకు ఉచితముగా అనుగ్రహించుటకు కార్యశీలుడై యుంటున్నందునబట్టియే కలుగుచున్నవని మనము తెలిసికొన్నప్పుడే ఇది జరుగును (యాకోబు 1:17). ఇది నిజమని మనము గ్రహించినప్పుడు, మన హృదయములు కృతజ్ఞతాస్తుతులతో పొంగిపొర్లుచున్నవిగా మనము గాన ప్రతిగానములు చేయగలము.

మన నోటిమాటలు మరియు క్రియలు (3:17)

మనము యేసు నామములో ఏదైన చేసినప్పుడు, అట్టి పనిని మనము ఆయన అధికారముతోగాని, లేదా ఆయనను గౌరవించుచు మహిమపర్చుచుండుటనుబట్టిగాని చేయుదుము. “మనుష్యులు మీ సత్క్రియలను చూచి పరలోకముందున్న మీ తండ్రిని మహిమపర్చునట్లు, వారి యెదుట మీ వెలుగు ప్రకాశింపనియ్యుడని” యేసు చెప్పాడు (మత్తయి 5:16). మనము నోటి మాటల చేతగాని, క్రియాపూర్వకముగా గాని, మనమేమి చేసినను సమస్తము ఆయన పేరటనే చేయవలెను.

మనము నోటి మాటల ద్వారా చేయునవి. మన నోటి మాటలు మరియు మన నాలుకలను మనము ఉపయోగించు తీరుల గూర్చి చర్చించునవి పరిశుద్ధ సత్యవేదములో అనేక వాక్యభాగములున్నవి. దీనికి సంబంధించినంత వరకు పరిశుద్ధ బైబిలులోని ఇతరమైన ఏ పుస్తకము కంటెను సామెతల గ్రంథం ఎక్కువ సమాచారమును కలిగియున్నది. యాకోబు కూడ తన పత్రికలో మంచి సలహాను ఇచ్చాడు. మనము వినుటకు వేగిరపడువారమును, మాటలాడుటకు నిదానించువారమును, కోపించుటకు నిదానించువారమునై యుండవలెనని ఆయన రాసాడు (యాకోబు 1:19). నాలుకను ఎవడును సాధుచేయజాలడని కూడ ఆయన ప్రకటించాడు (యాకోబు 3:1-9).

ప్రతి మాట దేవుని మహిమపర్చుటకు ప్రయోగింపబడవలెను. మనము యేసు ఆశించు విధానములో మాటలాడవలెను, అప్పుడే ఆయన నామము మహిమపర్చబడును.

మనము క్రియల ద్వారా చేసినవి. మనము చేయు ప్రతి చర్య, యేసు ఆశించు ఆలోచన యొక్క ఆధీనములో ఉన్నదై దాని చేత అదుపుచేయబడవలెను. మనము చేయు పనులు ఈ క్రింది కారణములనుబట్టి ముఖ్యమైనవై యున్నవి:

1. మనము బండ మీద తన ఇల్లు కట్టుకొనిన బుద్ధిమంతుని పోలి యుండుము (మత్తయి 7:24, 25).
2. మనము దేవుని చిత్తమును నెరవేర్చుట వలన యేసుతో బంధుత్వము కలిగియుండుము (మత్తయి 12:50).
3. మనము మన క్రియలను బట్టి తీర్పు తీర్చబడుదుము (మత్తయి 16:27; రోమీయులకు 2:6; 2 కొరింథీయులకు 5:10; 1 పేతురు 1:17).
4. మనము దేవుని వాక్యమును పాటించినట్లయితే, ఆశీర్వాదంపబడుదుము (లూకా 11:27, 28; యాకోబు 1:25).
5. మన రక్షణ మన క్రియల చేత ప్రభావితమగును (ఫిలిప్పీయులకు 2:12).

6. మన క్రియల వలన ఇతరులు ఆశీర్వదించబడుదురు (యాకోబు 2:15-17).
7. మనము విశ్వాసము ద్వారా మాత్రమే కాదు గాని మన క్రియల చేత నీతిమంతులముగా తీర్చబడుదుము (యాకోబు 2:24).

మనము చేయునవి యేసు నామములో చేయబడవలెను. మనము ఆయన నామములో కూడుకొనుచుండవలెను (మత్తయి 18:20; 1 కొరింథీయులకు 5:4), మారుమనస్సును చాటించవలెను (లూకా 24:47), నమ్మవలెను (యోహాను 1:12; 1 యోహాను 5:13), ప్రార్థన చేయవలెను (యోహాను 14:14), బాప్తిస్మమీయవలెను (అపొస్తలుల కార్యములు 2:38), మాటలాడవలెను (అపొస్తలుల కార్యములు 9:27; యాకోబు 5:10), నీతిమంతులముగా తీర్చబడవలెను (1 కొరింథీయులకు 6:11), మరియు కృతజ్ఞతలు తెలియజెప్పుకొనవలెను (ఎఫెసీయులకు 5:20).

మనము “క్రైస్తవుడు” అను నామము ధరించుకొనియున్నాము గనుక ఆ పేరునుబట్టియే పిలువబడుచున్నాము (1 పేతురు 4:14-16). మన చింత యావత్తు యేసుక్రీస్తు నామము మహిమపర్చబడునట్లును ఆయన నామమునకు ఏ నిందతో సంబంధము లేకుండునట్లును జీవించుటయై యుండవలెను.

సూచనలు

¹Walter Bauer, *A Greek-English Lexicon of the New Testament and Other Early Christian Literature*, 3d ed., rev. and ed. Frederick William Danker (Chicago: University of Chicago Press, 2000), 183. ²J. D. Douglas, ed., *Greek-English Interlinear New Testament*, trans. Robert K. Brown and Philip W. Comfort (Wheaton, Ill.: Tyndale House Publishers, 1990), 704. ³Eduard Lohse, *Colossians and Philemon*, trans. William R. Poehlmann and Robert J. Karris, Hermeneia (Philadelphia: Fortress Press, 1971), 150. ⁴ఉదా॥ మత్తయి 13:20; 15:6; లూకా 22:61; అపొస్తలుల కార్యములు 8:25 చూడుము. ⁵యోహాను 5:24; 8:31, 37, 43, 51, 52; 14:23; 15:20. ⁶Peter T. O'Brien, *Colossians, Philemon*, Word Biblical Commentary, vol. 44 (Waco, Tex.: Word Books, 1982), 208. ⁷E. K. Simpson and F. F. Bruce, *Commentary on the Epistles to the Ephesians and the Colossians*, The New International Commentary on the New Testament (Grand Rapids, Mich.: Wm. B. Eerdmans Publishing Co., 1957), 283. ⁸Lohse, 150. ⁹Pliny *Letters* 10.96, S 7; addressed to Emperor Trajan; quoted in Everett Ferguson, *Early Christians Speak* (Austin: Sweet Publishing Co., 1971), 81. ¹⁰O'Brien, 209-10. See also Simpson and Bruce, 284, n. 118; and H. C. G. Moule, *The Epistles to the Colossians and to Philemon*, The Cambridge Bible for Schools and Colleges (Cambridge: University Press, 1893; reprint, 1902), 129-30.

¹¹J. B. Lightfoot, *St. Paul's Epistles to the Colossians and to Philemon*, rev. (London: Macmillan & Co., 1916), 226. ¹²William Hendriksen, *Exposition of Colossians and Philemon*, New Testament Commentary (Grand Rapids, Mich.: Baker Book House, 1964), 163-64. ¹³Bauer (2000), 1096. ¹⁴Ibid. ¹⁵A. T. Robertson, *Paul and the Intellectuals: The Epistle to the Colossians*, rev. and ed. W. C. Strickland (Nashville: Broadman Press, 1959), 112, n. 3. ¹⁶K. H. Bartels, “psalms,” in *The New International Dictionary of New Testament Theology*, ed. Colin Brown (Grand Rapids, Mich.: Zondervan Press, 1978), 3:670. ¹⁷Ibid., 671. ¹⁸Gerhard Delling, “*humnos, humenō, psallō, psalms*” in *Theological Dictionary of the New Testament*, ed. Gerhard Friedrich, trans. and ed. Geoffrey W. Bromiley (Grand Rapids, Mich.: Wm. B. Eerdmans Publishing Co., 1971), 8:499, n.

73. ¹⁹O'Brien, 209. ²⁰Marvin R. Vincent, *Word Studies in the New Testament* (Grand Rapids, Mich.: Wm. B. Eerdmans Publishing Co., 1946), 3:269-70.

²¹*Oxford English Dictionary*, 2d ed., vol. 1 (1989), s.v. "a cappella." ²²See M. C. Kurfees, *Instrumental Music in the Worship or the Greek Verb Psallo Philologically and Historically Examined* (Nashville: Gospel Advocate Co., 1950), 146, 177, 190, 194. ²³LXXలో అది కనిపించునట్లుగా, ఇది సనాతన శాస్త్రబద్ధమైన గ్రీకును గూర్చిన ప్రస్తావనయై యున్నది. ²⁴Walter Bauer, *A Greek-English Lexicon of the New Testament and Other Early Christian Literature*, 2d ed., trans. William F. Arndt and F. Wilbur Gingrich, rev. and aug. Frederick W. Danker (Chicago: University of Chicago Press, 1979), xi; and Bauer (2000), xiii. ²⁵Bauer (1979), xx; and Bauer (2000), xxii. ²⁶C. G. Wilke and Wilibald Grimm, *A Greek-English Lexicon of the New Testament*, trans. and rev. Joseph H. Thayer (Edinburgh, Scotland: T. & T Clark, 1901; reprint, Grand Rapids, Mich.: Baker Book House, 1977), 637. ²⁷*Ibid.*, viii. ²⁸*Ibid.*, 675. ²⁹*Ibid.* ³⁰Robert Hugh Benson, *By What Authority?*; quoted in John Chapin, ed., *The Book of Catholic Quotations* (London: John Calder, 1956), 666.

³¹Edward H. Bickersteth, "Peace, Perfect Peace," *Songs of the Church*, comp. and ed. Alton H. Howard (West Monroe, La.: Howard Publishing Co., 1977). ³²కీర్తనలు 25:8; 34:8; 54:6; 69:16; 86:5; 100:5; 106:1; 107:1; 108:21; 118:1; 135:3; 136:1.